


Xroon dikjin Pablo ngain chujni dithikaon Jesucristo jii ngain rajna Roma

**Pablo dajon juajna
ngain ni romano**

1 ¹Ja'an Pablo na, thi nche'e xree Jesucristo, ko je'e thi baya'na ko kuinchie'na ixin tsji'an juajnee Ndo Dio ngain kain chujni.

²Ko are usee Ndo Dio ubinche gayee juajna ji'i ni bagayee juajnee ndo ko kjin na juajna, ³ko juajna ji'i thi jinichja



© 1996 David C. Cook

*Pablo kjin xroon tsjao
ni bithikaon Jesucristo
(Romanos 1:7)*

ixin Jesucristo, Xe'en Ndo Dio. Ko ixin nthi'i ngata'a nunthe, Jesucristo thi bachrjeninxin rey David. ⁴Aro Ndo Dio binchexechon Jesucristo kunixin juachaxiin Espíritu Santo, ko jaña xraago ixin Jesucristo Xe'en Ndo Dio. ⁵Ko ixin Jesucristo kuinchie'na ná ko binchekininxin ná tsji'an ná juajnee Ndo Dio nguixin ngata'a nunthe ko chujni sithikaon na ngain ndo. ⁶Ko ngayee kain ni te'i, te ra ja'a ra kai ixin rukjan ra xe'en Jesucristo.

⁷Mexinxin ja'an rikji'an ra xroon ji'i, ja'a ra xro te ra ngain rajna Roma, xro anto thjua'a ra Ndo Dio ko baya'a ra ndo ixin rukjan ra chujni tsinthu'e thi jian'a ko dithikaon ndo. Ko ja'an danchiaa Dio Ndudaa ná, kunixin Nchaa ná Jesucristo, sinthanchaon ra ko ruchjaa ra thi chrjuin tsunu'e ansean ra.

**Pablo rinao sitsje'e chujni
te nunthe Roma**

⁸Sa'o thexruxian Ndo Dio kunixin juachaxiin Jesucristo

ixin ja'a ra ixin nguixin nunthe nichja na kexreen ja'a ra dithikaon ra Jesucristo. ⁹Ko ngain ansenna dachrjexin nth'a'a xree Ndo Dio ixin thji'an juajnee Xe'en ndo, ko Ndo Dio nu'e ndo jian ixin ja'an nanao nthatsaan ñao ndo ixin ja'a ra. ¹⁰Ko kain ncha'on nthatsaan ñao Ndo Dio ixin ja je'e ndo sinoo ndo ruchjana ndo juachaxin sasutsja'a ra. ¹¹Ixin ja'an rina'o sikon ra ko tsjagu'a ra kexreen sithikaon ra Jesucristo icha jian, ¹²ji'i ruchro ixin ja'a ra ko ja'an tsjengijna choo ná ixin suthikaon ná Jesucristo.

¹³Rina'o tsunu'a ra, ja'a ra xro bithikaon ra Jesucristo, ixin tsjé nthi'a xraxa'on rugasutsja'a ra, aro ditjanxin'a thi tajanda'a na sasutsja'a ra. Ja'an rina'o saso nthi'a Roma ixin tsjagu'a ra juajnee Jesucristo ixin tsjé chujni sithikaon na inchin bithikaon na ngain ikanxion nunthe. ¹⁴Ko ja'an tununa ixin rugunda tsji sinthanua kain chujni ixin juajnee Jesucristo, ngain ni griego ko ni je'a griego, ngain ni nu'e xroon ko ngain ni nue'a xroon. ¹⁵Mexinxin anto rina'o saso Roma ixin runichja juajnee Jesucristo.

Juajnee Jesucristo chunda jié juachaxin

¹⁶Ja'an tusuana'a ixin juajnee Jesucristo, ixin juajna ji'i thi juachaxiin Ndo Dio ixin kain thi thi'in ko dithikaon kjan

inaa chujni naruaxin, ko juajna ji'i sa'o kjui ngain chujni judío kuthejan ngain ni je'a judío. ¹⁷Ko juajnee Jesucristo ji'i thi tjagua ná kexreen bitjaña ná kain thi jian'a bintho'o ná. Inchin jitaxin ngain Xruen Ndo Dio: “Ko thi ni Ndo Dio juinchetjañe'e ko chunthia na ngain ndo, ni te'i sinthechon na kain ncha'on.”

Chujni dithikaon'a Ndo Dio

¹⁸Ja'an ná nua ná ixin thi anto suji jije Ndo Dio thixin ngajni ngata'a chujni jian'a ko chujni nche'a thi jikininxin. Ko ixin thi jian'a nche'e na tajanda'a na tununxin thi ndua. ¹⁹Kain chujni nu'e na ixin jii Ndo Dio ixin je'e ndo kjuague ndo na. ²⁰Ixin maski chro'a dukon ná Ndo Dio, aro nchao satsuan ná ndo ixin kain thi juinchechjian ndo. Ko thi jié juachaxin chunda ndo xru'in ncha'on tsjexin, mexinxin chujni jian'a chro'a rundachro na ixin xru'in Ndo Dio jii. ²¹Ko kain chujni te'i maski bechunxin na Ndo Dio, kuexruxin'a na ndo ko binchesaye'a na ndo inchin jikininxin ko tabitjaan na ngain juaxraxauen na ko anseen na ndatjajin ko binche'e na juxon thi jian'a. ²²Ko ndachro na ixin anto benu'e na aro ndua'a ixin xru'in bechunxin na. ²³Ixin ijuinchesaye'a na Ndo Dio, thi ndo xru'in ncha'on se'en, ko juinchesayekua na thi diuchjan nchechjian xii, thi te xraa chujni, xraa kunthua, xraa kuxiigo

chunda noo ruthee ko thi te xraa kunchee.

²⁴Mexinxin Ndo Dio kuajanda na sinche'e na thi sita'a jaa na ko thi jian'a juaxraxauen na banchexraxaon na thi jie juasuaxin binche'e na. ²⁵Ko ja'naa je'e na ibithikaon'a na thi ndua ndachro Ndo Dio, ko icha bithikaon na thi ndua'a. Ko icha juinchesayekua na kain thi juinchehjian ndo ko ijuinchesaye'a na je'e ndo, ndo jikininxin rukusaye'e kainxin ncha'on. Ja'naa tsu'en.

²⁶Mexinxin Ndo Dio kuajanda na sinche'e na thi sita'a jaa na ko ni nchrii ixraxaon'a rugejuaka'o na naa xii ko xraxaon na binthejuaka'o choo na nchrii ko nchrii. ²⁷Ko ja'naa kai ni xii basingixin xa ko ixraxaon'a bejuaka'o xa ni nchrii, ko teche xa sinche'e xa thi rinao xa ixin sejuaka'o choo xii ko xii, ko anto jie juasuaxin nche'e xa, mexinxin nthau'e xa detan tangi ixin thi jian'a nche'e xa.

²⁸Ko ixin chujni te'i juinao'a bithikaon na Ndo Dio, mexinxin je'e ndo takuajanda na sinche'e na thi jian'a xraxaon jaa na. ²⁹Ko chujni te'i nche'e na thi jikininxin'a, ko anto jian'a na ko thiaku'en na thi jii ngata'a nunthe. Ko ni te'i chjue'e na, duen na chujni, nchexruxi'in na theto na, chjeeya na ko nichja na thi ndua'a. ³⁰Ko nichja na jian'a ixin icha chujni, ningaku'en na Ndo Dio, tjanua na chujni,

ta'in nao na, tunu'e na anto renthe na ko juxon texraxaon na kexreen sinche'e na thi jian'a ko dithikaon'a na ni ndu'e na. ³¹Ko rinao'a na thinxin na, nche'a na thi ndachro na, xru'in chujni thjue'e na, nue'a na nchetjaa'na na ko nue'a na thiakunue'e na chujni. ³²Ko je'e na nu'e na jian ixin Ndo Dio kuetu'an ndo ixin kain chujni nche'e thi jian'a jikininxin se'en na, aro maski jamee, je'e na xrabanche'e na thi jian'a ko bachee na bagikon na icha chujni banche'e thi jian'a.

Ndo Dio sinche'e jie

2 ¹Ko ja'a ra xro thi'in ra, nche'a ra jie ngain inaa chujni. Ixin are tenche'e ra jie ngain inaa chujni, ja'o ra tedua'an ra jie ixin ja'a ra xraje'o tenche'e ra. ²Ko kain na nua na ixin are Ndo Dio nche'e ndo jie, jian nche'e ndo jie ngain chujni nche'e thi jian'a. ³Ko ja'a ra, xro nche'e ra jie ngain icha chujni ko xraje'o tenche'e ra, xaxraxaon ra tsing'e ra jie Ndo Dio? ⁴Xraxaon ra ixin xru'in renthe thi anto rinao na Ndo Dio? Ndo anto thixi'in ko daka'a du'nao ndo, ko ja'a ra nchexon ra dikon'a ra thi anto rinao na ndo, ko mee thi tsjengijna ra tsinthu'e ra kain thi jian'a ko rukjan ra inaa chujni narua. ⁵Aro ja'a ra anto cha thinxin ra ko rinao'a ra rukjan ra ngain Ndo Dio. Mexinxin ja'a ra tedasintja ra kain thi tangi saye'e ra are

sua'an ra jiē ngain ncha'on are Ndo Dio sinche'e ndo jiē inchin jikininxin ngain kain chujni. ⁶Ko are mee Ndo Dio tsjenge'e ndo 'na kain chujni inchin jikininxin na. ⁷Ko sajón ndo thi sechon chujni kain ncha'on, ngain chujni tsinthue'a thi jian nche'e, ko thjee juasayee Ndo Dio ko thjee na rukjan na inaa chujni narua thi xru'in ncha'on tsjexin. ⁸Aro Ndo Dio sinche'e ndo suji jiē ngain chujni bithikaon'a ndo, ko ji'i tsu'en ni ningaku'en thi ndua ko icha bithikaon na thi jian'a. ⁹Ko tangi se'e ko tsa juachjaon kain chujni nche'e thi jian'a; ko sa'o ni judío aro kai ni je'a judío. ¹⁰Aro kain chujni nche'e jian, Ndo Dio ruchjee na juasaaya ko chrjuin sinchekunu'e ndo anseen na, aro sa'o ni judío kuthimejan ni je'a judío.

¹¹Ixin Ndo Dio kain chujni xraje'o renthe na. ¹²Ko kain chujni je'a judío ko chunxin'a ley Ndo Dio, ko jinche'e na thi jian'a, ndasitjaan na aro je'a kunixin ley sue'en na jiē. Ko ni judío chunxin ley ko tenche'e na thi jian'a kunixin ley sue'en na jiē. ¹³Je'a ni thi'in ley ni te jian ngathexin kon Ndo Dio, je'o ni nche'e thi ndachro ley. ¹⁴Ko are chujni je'a judío, ni chunda'a ley, aro nche'e na thi jian dachrxexin ngain anseen na, je'e na tenche'e na thi ndachro ley maski chunda'a na ley. ¹⁵Ko ja'naa je'e na tjaago na ngain thi nche'e na ixin chunda na ley ngain anseen na.

Mexinxin chunxin na thi jian, ko juaxraxauen na ndache na a jian o je'a jian thi tenche'e na.

¹⁶Ko mee tsu'en ngain ncha'on are Ndo Dio sinche'e ndo jiē, tsanchrjanda ndo Jesucristo mee thi sinche'e jiē ngain kain thi jimao binche'e chujni, inchin ndachro thi jian juajna ndathjo ra.

Chujni judío ko ley bayée Moisés

¹⁷Aro ja'a ra ndachro ra ixin ja'a ra judío ra ko chunxin ra ley Moisés ko ta'in ñao ra ixin chunxin ra Ndo Dio, ¹⁸ko chunxin ra thi rinao ndo, ko ley tjagu'a ra kexreen tsinchie'e ra thi icha jian. ¹⁹Ko ja'a ra tuenao ra ixin nchao tsingatse'e ra chujni dikón'a ko kai tuenao ra ixin ja'a ra thi xru'i ixin thi ni ridinthe ngain thi naxin xe'e.

²⁰Ko xraxaon ra ixin ja'a ra nu'a ra kexreen sinchekue'en ra chujni chunxin'a Xruen Ndo Dio, ko kexreen sinchekue'en ra chujni nandaa bithikaon ngain Ndo Dio ixin ngain ley techunda ra jitaxin kexreen tsjaago ra thi jian ko thi ndua. ²¹Ko ja'a ra, xro tjagu'e ra ikanxion chujni, ¿unda tangi'a ra ja'a ra? Ixin ja'a ra ndachro ra ixin jian'a thee ni, ¿unda ja'a ra tethe'e ra? ²²Ja'a ra, xro ndachro ra ixin jian'a sachee choo ni, ¿unda ja'a ra dinthechriko'o ra thi je'a chri'a ra? Ko ja'a ra ndachro ra ixin ningaku'en ra

diuchjan dikunchjianxin xro ko ntha, ¿unda the'e ra thi jii ngaxi'in ningu'e? ²³Ja'a ra ta'in ñao ra ixin chunxin ra ley, aro nchesaye'a ra Ndo Dio ixin dithikaon'a ra ley. ²⁴Mexinxin jitaxin ngain Xruen Ndo Dio: “Chujni je'a judío nichja na jian'a ixin Ndo Dio, ixin thi jian'a nche'e ra.”

²⁵Jaan, ndua thi xru'e di'in circuncisión renthe are ja'a ra dithikaon ra ley bayée Moisés. Ko are ja'a ra dithikaon'a ra ley, te ra inchin chujni chunda'a xru'e. ²⁶Ko are naa chujni chunda'a xru'e ko nche'e inchin thetu'an ley, Ndo Dio dikon ndo inchin naa chujni chunda xru'e. ²⁷Ixin chujni chunda'a xru'e, aro dithikaon ley, chujni mee thi sinche'e jie ngajin ra ixin ja'a ra dithikaon'a ra ley, maski ja'a ra techunda ra xru'e ko ley nganito xroon. ²⁸Ko xraxaon'a ra ixin ja'a ra judío ra ixin ndudaa ra ko janaa ra kjui na judío ko ixin baye'e ra xru'e. ²⁹Thi ndua judío ngain anseen ncherenthe xru'e ixin dithikaon Ndo Dio ko je'a je'o tsinxin ley, ixin Espíritu Santo thi nchekinxin thi jitaxin ngain ley. Ko Ndo Dio dayée chujni te'i maski icha chujni ningaku'en.

3 ¹Mexinxin, ¿unda renthe naa chujni judío? ¿Ko unda renthe xru'e di'in circuncisión? ²Jaan, jii tsjé thi renthexin na. Ko thi icha renthexin na ixin Ndo Dio sa'o bajon juajnee

ndo ngain ni judío. ³¿A ixin jngujngujni ni judío dithikaon'a na Ndo Dio? ¿Amexinxin Ndo Dio isinthanchaon'a ná ndo inchin ndachro ndo? ⁴¡Ndua je'a jaña! Ixin Ndo Dio nche'e ndo inchin jikininxin thi ndua, maski kain chujni runichja na thi ndua'a, aro ngain Xruen ndo ndachro:

Kain na satsuan na ixin
Suixin nichja thi ndua,
ko Suixin sacha are chujni
sintha'a na jie.

⁵Are ja'an ná ntho'o ná thi jian'a, ji'i dukunxin ná ixin Ndo Dio nche'e ndo thi jian are duñaon ndo ko ndagetan ná ndo tangi. ¿Amee rundachruxin ná ja'an ná ixin je'e ndo jian'a ndo ixin nche'e ndo jie? (Ko ja'an nichja inchin xraxaon chujni.) ⁶¡Ndua, je'a jaña! Ja Ndo Dio jian'a runche'e ndo, ¿kexreen runche'e ndo jie ngain chujni jii nguixin nunthe?

⁷Aro jngujngujni chujni rundachro na ixin thi jian'a nth'a ruxraguxin thi jian nche'e Ndo Dio ko icha tusaye'e ndo, ¿unda ja'an duan na jie inchin naa chujni jian'a? ⁸A icha jian rundachro ná, ¿unda sintho'a ná thi jian'a ixin yaa tsixin thi jian? Ji'i thi ndachro jngujngujni chujni ixin ji'i thi tjaago ná, aro chujni te'i jikininxin na sue'en na jie.

Kain chujni nche'e na thi jian'a

⁹¿Mexinxin ke'e rundachro ná? ¿Aja'an ná xro judío ná icha

jian ná ke ni je'a judío? ¡Nduaxin na'! Inchin undathjo ra ixin ja'an ná xro judío ná ko ni je'a judío kain ná jian'a ntho'o ná.

¹⁰Ixin Xruen Ndo Dio ndachro:

Xru'in chujni nche'e jian; ni naa chujni nche'e jian.

¹¹Xru'in chujni chunda juaxraxaon jian, ko xru'in ni thjee Ndo Dio.

¹²Kain nā bichrue nā ko ndakuinthu'e nā nthiee Ndo Dio.

Xru'in chujni nche'e thi jian, ni naa chujni nche'e kain jian.

¹³Kukuee nā xraa naa thue thi jixrabaa chujni ko jixrangee; ko neje nā ncheyaxin nā.

Ko thi nichja nā jian'a, xraa ndachikjeen kunchee;

¹⁴ru'a nā nchekininxin nā thi jian'a ngain chujni ko xru'in thi jian jii ngain anseen nā.

¹⁵Atho daka duñao nā ko rinao nā suen nā chujni.

¹⁶Ko nguii thi thji nā, nche'e nā thi jian'a ko ncheketo nā chujni ko tsjé nā detan nā tangi,

¹⁷ko je'e nā chunxin'a nā thi chrjuin tunu'e anseen ni.

¹⁸Ko xru'in juaxraon chunda nā ngathexin kon Ndo Dio.

¹⁹Ja'an ná nua ná ixin kain thi nichja ley, nichja ixin ni judío bayée ley. Ko jañaá kain nā rutenkua nā ixin ichro'a runichjangi nā ixin thi jitaxin

ngain ley, ko chujni teta'a nguii nunthe, Ndo Dio sinche'e jie ngain nā. ²⁰Ixin xru'in chujni kjan jian ngathexin kon Ndo Dio ixin sinche'e kain thi thetu'an ley, ley je'o tjaago ixin kain chujni jian'a nche'e nā.

Ndo Dio thjengijna chujni are chunthia nā ngain Jesucristo

²¹Aro jai jeo'a ley tjagua ná, kai Ndo Dio ubinthanua ná kexreen ja'an ná sunthe ná jian ngathexin kon ndo, ko ji'i thi kjuagua ná ley ko ni bagayee juajnee Ndo Dio. ²²Ko thi kjan ná jian ngathexin kon Ndo Dio tu'en ixin chunthia ná ngain Jesucristo, ko je'e ndo tsje'a ndo a judío ná o je'a judío ná ²³ixin kain ná bintho'o ná thi jian'a, mexinxin ndakunkjínxin ná ngathexin kon Ndo Dio. ²⁴Aro Ndo Dio, ixin anto thjuaa ná, binthatjañaá ná kain thi jian'a bintho'o ná ko xru'in kjuenga ná 'na ixin bithikaon ná Jesucristo. ²⁵Ko Ndo Dio rua'an ndo Jesucristo ixin be'en, ko ja ruchunthia ná ixin Jesucristo be'en ixin ja'an ná, Ndo Dio sinthatjañaá ná kain thi jian'a bintho'o ná. Ko ji'i tjaguxin ndo ixin je'e ndo jian ndo ko daka'a duñao ndo, mexinxin nchetjaaña ndo kain thi jian'a bintho'o ná are sa'o. ²⁶Ji'i ku'en ixin tjaguxin ndo ngain ncha'on te'i ixin kexreen nche'e ndo jie. Ko je'e ndo jian ndo ko je'e ndo thi nchetjañe'e ndo ni dithikaon ngain Jesús.

²⁷Mexinxin, ¿ke'e tsainxin ñao chujni ngathexin kon Ndo Dio? Ixru'in ke'e jii tsainxin ñao chujni ixin thi anto jian nche'e na. Ko jai ja'an ná jian ná je'o ixin chunthia ná ngain Jesucristo. ²⁸Ko ji'i sinthukjexinxin ná, ixin Ndo Dio nchetjañe'e ndo chujni ixin chunthia na Jesucristo, ko je'a ixin dithikaon na ley.

²⁹¿A Ndo Dio je'o Dioe ni judío? ¿Aje'a kai Dioe ni je'a judío? Nduaxin kai Dioe ni je'a judío. ³⁰Ixin je'o nakuaxinxon Ndo Dio jii, ko je'e ndo sinchetjañe'e ndo ni chunthia Jesucristo, ni judío bayée thi xru'e di'in circuncisión ko kai sinchetjañe'e ndo ni je'a judío ko baye'a xru'e. ³¹Ko jai, ¿a ixin chunthia ná Jesucristo nchao rundachro ná ixin xru'in xree ley bayée Moisés? ¡Nduaxin je'a jaña! Ixin ley dukunxin ná a jaan jian o jian'a te ná.

Thi binche'e Abraham

4 ¹Mexinxin, ¿ke'e rundachro ná ixin ke'e bacha Abraham, thi kjui ndo dachri'a ná xrachrjen? ²Ja Ndo Dio binchetjañe'e Abraham ixin thi jian binche'e, Abraham jichunda ke'e tsainxin ñao, aro je'a ngathexin kon Ndo Dio. ³Aro ndachro ngain Xruen Ndo Dio: "Abraham bechunthia Ndo Dio, mexinxin Ndo Dio bayée Abraham inchin naa chujni xru'in thi jian'a binche'e." ⁴Ko

nua ná ixin thi xenge'e 'na naa thi nche'e xra je'a jidithuen ixin yaa thi dacha ixin xra binche'e. ⁵Aro je'a jamee ngain Ndo Dio ixin thi nche'a xra aro chunthia ngain Ndo Dio, ndo nchetjañe'e chujni thi jian'a nche'e na. Ko je'o ixin chunthia na ngain ndo, je'e ndo dayée ndo chujni te'i inchin naa chujni jian. ⁶David kai nichja ixin chrjuin tunu'e anseen chujni kunchaon maski xru'in xra binche'e na. ⁷Ko David ndachro:

Anto chrjuin tunu'e chujni
bithjañe'e
kain thi jian'a binche'e.
Ko kain thi jian'a binche'e
na, ndaxramataon.

⁸Anto chrjuin tunu'e thi
chujni,
binchetjañe'e ndo kain thi
jian'a binche'e na.

⁹¿Aro aje'o chujni judío, thi chunda thi xru'e di'in circuncisión, Ndo Dio sinchenchaon na, o kai sinchenchaon ni je'a judío, thi chunda'a xru'e? Ixin ja'an ná undachro ná ixin Ndo Dio bayée ndo Abraham inchin naa chujni jian je'o ixin bithikaon ngain ndo. ¹⁰Are Ndo Dio bayée Abraham, ¿a ubechunda xru'e o na'i? Je'e xra bechunda'a xru'e are bayée Ndo Dio. ¹¹Kuthimejan Abraham bayée xru'e ixin rugatsuanxin ni ixin Ndo Dio ubayée inchin naa chujni jian ixin je'e chunthia ngain ndo. Ko jaña Abraham kjan ndudee kain ni chunthia Ndo Dio, maski baye'a na xru'e. Ko jaña Ndo Dio

dayée ndo chujni te'i ixin chunthia na ngain ndo. ¹²Ko Abraham kai ndudee ni bayée xru'e ko chunthia na ngain Ndo Dio, jañaan inchin binche'e Abraham are xra baye'a xru'e.

Thi jikininxin sayée ni chunthia Ndo Dio

¹³Ndo Dio ndachro ngain Abraham ko ngain kain chujni bachrjeninxin je'e ixin je'e rugayee nguixin nunthe. Ko bayée nunthe ixin chunthia ngain Ndo Dio ko kjan jian chujni ngain ndo, ko je'a ixin bithikaon ley. ¹⁴Ixin ja je'o ni dithikaon ley rugayee na thi ndachro ndo, yaa ruchro ixin xru'in renthe thi chunthia ni ngain Ndo Dio, ko jamee xru'in rukurenthe thi undachro Ndo Dio. ¹⁵Ndo Dio nche'e ndo jie ngain chujni dithikaon'a ley. Aro ja xru'in ley jii, xru'in jie duan.

¹⁶Mexinxin rugunda ruchunthia ra ngain Ndo Dio ko jañaan sithu'an ra thi ndachro ndo ixin sajón ndo ngajin ra, ko ngain kain chujni rugachrjeninxin Abraham. Ko jeo'a ni dithikaon ley rugayee ji'i, kai sayée ni chunthia xraa Abraham. Mexinxin Abraham ndudaa ná kain ná xro chunthia ná. ¹⁷Inchin jitaxin ngain Xruen ndo: "Ja'a rukjan ndudee tsjé chujni nguixin nunthe." Ko Abraham bayée nunthe ixin chunthia ngain Ndo Dio, ndo nchexechon ni ndadige'en ko nchexhjian thi xra ji'a.

¹⁸Maski are mee, Abraham ibixraxaon'a ixin nchao

rugechunda chjan, aro maski jamee, je'e bechunthia ngain Ndo Dio, ko jañaan je'e bige'e "ndudee tsjé chujni nguixin nunthe", jañaan inchin ndachro ndo. ¹⁹Maski Abraham bechunda chiaon na'o thi kan nano ko uchiao ndaruge'en, je'e xra bachunthia ngain Ndo Dio ko kai Sara thi kjui chri'i ko anto joon ko chro'a runchian chjan.

²⁰Aro Abraham kain ncha'on bagithikaon ixin Ndo Dio runche'e ndo thi ndachro ndo, ko kain ncha'on icha bachunthia ngain ndo ko banchesaye'e ndo. ²¹Ko Abraham jian benu'e ixin Ndo Dio jie juachaxin chunda ndo ko runche'e ndo kain thi ndachro ndo.

²²Mexinxin Ndo Dio bayée ndo Abraham inchin naa chujni jian ixin bachunthia ngain ndo. ²³Ko kjin'a na ji'i je'o ixin Abraham, ²⁴kai kjin na ixin ja'an ná xro chunthia ná ngain Ndo Dio ixin dayáa ná ndo inchin naa chujni jian ixin duthikaon ná ngain Nchaa ná Jesucristo, thi binchexechon Ndo Dio ngayexin ni ndadige'en.

²⁵Ko Jesucristo xrajon guen na ixin kjuenga 'na kain thi jian'a bintho'o ná ko kjan xechon, ko jamee Ndo Dio nchao bayáa ná ndo inchin chujni jian.

Ndo Dio ubayáa ná ndo inchin chujni jian

5 ¹Ko Ndo Dio binthatjañaan ná ndo ixin chunthia ná ngain ndo ko chrjuin tunu'e ansean ná jai, ko ji'i ku'en ixin Nchaa ná Jesucristo kjuengijna

ná are je'e be'en. ²Ko chaa ná ixin Jesucristo kunchiaunxin ná ngain Ndo Dio ixin chunthia ná ngain je'e, mexinxin ja'an ná dachrjendaxian'a ná nthiee ndo, ko kai ruchaa ná ixin naa ncha'on sunthe ná ngain ndo ko sukon ná kain juachaxin chunda ndo. ³Ko jeo'a chaa ná ixin ji'i, kai ruchaa ná ngain thi anto tangi tuan ná ixin are sathu'e ná thi tangi ji'i, icha tsusuji ná. ⁴Ko are ja'an ná thixian ná ngain thi tangi tuan ná, are mee icha tsusuji ná, ko are icha tsusuji ná, icha jian tsunua ná ixin sunthe ná ngain Ndo Dio. ⁵Ko thi chunthia ná ngain Jesucristo sinthakusua'a ná ixin Ndo Dio kuinthjima ndo Espíritu Santo ngain ansean ná ixin anto thjua ná ndo, ko uchjaa ná ndo Espíritu Santo.

⁶Ixin are ja'an ná benua'a ná kexreen rugitjaña ná thi jian'a bintho'o ná, Cristo be'en ixin kain chujni jian'a nche'e, ko be'en ngain ncha'on Ndo Dio kuinchie'e ndo. ⁷Nduaxin xru'in chujni ruxrajon se'en ixin inaa chujni, maski naa chujni jian, ko ja runthoo ná chujni ruxrajon se'en ixin inaa chujni, aro se'en ixin naa chujni atho jian. ⁸Aro Ndo Dio tjagua ná ndo kexreen anto thjua ná ndo ixin maski bantho'o ná thi jian'a, Cristo be'en ixin ja'an ná. ⁹Ko jai Ndo Dio binchetjaña jie ruguan ná, ixin bajon Xe'en ndo be'en xan ixin ja'an ná, mexinxin

je'e xan tsjengijna ná xan are su'en jie kain chujni, ja'an ná xru'in suntheka ná. ¹⁰Are xra baningaku'en ná Ndo Dio, je'e ndo binthakjan ná ngain ndo inaa are be'en Jesucristo; ko unda jai sikjengijna'a ná ndo ixin Jesucristo jichon ko jii ngajin ná. ¹¹Ko jeo'a ji'i, kai chaa ná ngain Ndo Dio, ixin Nchaa ná Jesucristo binthatjaña ná kain thi jian'a bintho'o ná ko binthakjan ná ngain Ndo Dio.

Adán ko Cristo

¹²Ko ixin thi jian'a binche'e nakuaxinxon xii, juii thi jian'a ngata'a nunthe ko kai juii thi de'en ni. Ko mexinxin kainxin ná ndase'en ná ixin kainxin ná ntho'o ná thi jian'a. ¹³Are xra xru'in ley be'e, ubanche'e na thi jian'a ngata'a nunthe, aro thi xru'in ley jii xru'in chujni nchao tsjangi'i na ixin thi jian'a binche'e na. ¹⁴Maski jamee chujni kuexinxin ngain Adán ko juexinxin ngain Moisés, kain chujni mee be'en na, maski binche'a na thi jian'a binche'e Adán, ko Adán kjui xraa thi rukii.

¹⁵Aro chro'a sinthuya'i ná thi jian'a binche'e Adán kunixin thi binthathuan ná Ndo Dio. Ixin thi jian'a binche'e nakua xii di'in Adán, tsje chujni ndabe'en, aro thi binche'e Ndo Dio ixin nakua xii di'in Jesucristo, binthathuan ná ndo thi jian, ko ji'i jian ixin tsjengijna tsje chujni. ¹⁶Thi jian'a

binche'e Adán chro'a tsuya'i kunixin thi chrjuin chjaa ná Ndo Dio. Ixin thi jian'a binche'e Adán, Ndo Dio ndachro ndo ixin jaan jian'a binche'e, aro ixin thi jian binche'e Jesucristo, Ndo Dio binthatjaaña ná j̄ie ruguan ná maski jikininxin'a ná. ¹⁷Ixin thi jian'a binche'e thi nakuaxinxon xii di'in Adán, thi ndade'en ni kuetu'an ngata'a nunthe, aro jai ixin Jesucristo, ja'an ná sunthechon ná ngain Ndo Dio are ruxechon ná, ixin Ndo Dio thjuaa ná ndo, ko bayáa ná ndo, ko xru'in kjuenga 'na ná.

¹⁸Ko ixin thi jian'a binche'e Adán, Ndo Dio ndachro ixin kain ni se'en ni. Aro ixin thi binche'e Jesucristo, Ndo Dio ndachro ixin xru'in teka ná ko xru'in ncha'on ndase'en ná. ¹⁹Ko ixin bithikaon'a thi nakuaxinxon xii, tsjé chujni bithikaon'a ko binche'e thi jian'a, aro kai ixin bithikaon na Jesucristo, Ndo Dio binchetjaaña j̄ie ngain tsjé chujni.

²⁰Ko kununxin ley ko jaña kununxin tsjé thi jian'a banche'e chujni, aro maski tsjé na binche'e na thi jian'a, Ndo Dio icha tsjé chujni binchetjaañe'e ndo na. ²¹Ko jaña, inchin thi jian'a kuetu'an ruge'en ni, jaña kai Ndo Dio ndachro ndo ixin binchetjaaña j̄ie ngajin ná, ko chjaa ná ndo juachaxin sunthechon ná kain ncha'on ixin juachaxiin Nchaa ná Jesucristo.

**Ja'an ná into'a ná
thi jian'a, jai ntho'o ná
thi thethu'an Jesucristo**

6 ¹¿Kexreen sinthukjexinxin ná ji'i remee? ¿Axra sintho'o ná thi jian'a ixin Ndo Dio xra sinthatjaaña ná ndo? ²¡Na'i, isintho'a ná thi jian'a! Ja'an ná ukuentuxi'in ná ko into'a ná thi jian'a bantho'o ná. Mexinxin, ¿kexreen xrasintho'o ná thi jian'a? ³¿Anua'a ra, ixin ja'an ná xro bigithe ná, xrabako'o ná Jesucristo ko ja'an ná ko je'e kjan ná inchin nakua chujni? ⁴Ixin are ja'an ná bigithe ná, ji'i ruchro ixin ja'an ná kai xrabako'o ná Jesucristo are je'e ndabe'en, ko inchin je'e xechon ixin thi anto j̄ie juachaxiin Ndudaa ná thjen ngajni, kai ja'an ná xechon ná, mexinxin basingixin ná ko sakji ná inchin inaa chujni narua.

⁵J̄a ja'an ná ko Jesucristo kjan ná inchin nakua chujni ko xrabako'o ná are je'e xrabaa, kai sunthechon ná ngain je'e ixin je'e xechon. ⁶Ko nua ná ixin kain thi jian'a bantho'o ná are sa'o, kain mee undabe'en nganito nthaa cruz kunixin Jesucristo, ko jaña juexinxin thi jian'a banthaxruxian ná bantho'o ná. Ko jai isintho'a ná thi jian'a, ko thi jian'a ichro'a tsethuan ná. ⁷Ixin are undade'en ni ichro'a sinche'e ni icha thi jian'a. ⁸J̄a undabe'en ná kunixin Jesucristo, ja'an ná

jian nua ná ixin sunthechon ná ngain je'e. ⁹Ixin ja'an ná nua ná ixin Cristo uxechon ko ixru'in ncha'on rukjan se'en inaa ixin thi ndade'en ni ixru'in juachaxin chunda ngain Jesucristo. ¹⁰Ixin are Cristo ndabe'en, thi ndade'en ni juinchetjaan juachaxin ngain Cristo, ko jai je'e jichon ixin nchesaye'e Ndo Dio. ¹¹Jañaá ja'a ra kai xraxaon ra, xraa undabe'en ra ko ichro'a sinche'e ra thi jian'a binche'e ra, aro jai techon ra ixin je'o sinchesaye'e ra Ndo Dio ixin Jesucristo.

¹²Mexinxin jai ja'a ra dithuaxin'a ra ixin thi jian'a xra tsetu'an ngain nthau'a ra. Ko dithuaxin'a ra ixin thi jian'a sinthantha'a ra thi jian'a nchexruxi'in nthau'a ra. ¹³Ko dithuaxin'a ra ixin thi jian'a sinchegunda nthau'a ra ngain kain thi jian'a; icha jian xrajon ra ngain Ndo Dio inchin jikininxin chujni undabe'en ko kjan xechon. Dithuaxin ra ixin Ndo Dio tsetu'an ngain nthau'a ra ixin sinche'e ra thi jian. ¹⁴Ixin thi jian'a ixru'in juachaxin chunda ngajin ra ixin ley bayée Moisés ithetuan'a ngajin ra jai ixin jai thi jian thixin ngain Ndo Dio, mee thi thetu'an ngajin ra.

Ja'an ná ni nchexree Ndo Dio

¹⁵¿Mee jai, ke'e sintho'o ná?, ixin ithetuan'a ná ley ko jai thetuan ná thi thjuaa ná Ndo Dio, ¿a xrasintho'o ná thi jian'a? ¡Na'i isintho'a ná thi jian'a!

¹⁶Ja'a ra nu'a ra jian ixin ja ruxrajon ra sinche'e ra xra ngain naa xi najni rugunda sithikaon ra xa, ji'i ruchro ixin ndakue'na ra xa. Jañaá tu'en ni are dithikaon ni thi jian'a, ja suthikaon ná thi jian'a, ndasitjaan ná. Ko ja suthikaon ná Ndo Dio, je'e ndo sinthatjañaá ná ndo jije ruguan ná. ¹⁷Are sa'o ja'a ra xraa ndakue'na ra thi jian'a, aro ja'an thexruixian Ndo Dio ixin jai ja'a ra ubithikaon ra kunixin ansean ra thi jian juajnee Ndo Dio uxragu'a ra. ¹⁸Ko jai ithetun'a ra thi jian'a ixin jai ja'a ra uni nchexree thi jian rinao Ndo Dio. ¹⁹Ja'an nichja inchin kexe'o chujni ixin ja'a ra xra chro'a thinxin ra jian kain ji'i. Ixin are sa'o ja'a ra xrajon ra binche'e ra thi thju'a ko thi jian'a, aro jai xrajon ra nche'e ra thi jian ko jañaá rukjan ra jian chujni ngathexin kon Ndo Dio.

²⁰Are ja'a ra xrabinthe ra xraa chujni dikuchji ngain thi jian'a, are mee banche'a ra inchin nchexruxi'in Ndo Dio. ²¹¿Aro ke'e bacha ra are mee? Xru'in bacha ra, je'o juasuaxin ixin thi banche'e ra ko banthakjinxin ra ngain Ndo Dio. ²²Aro jai thi jian'a ithetun'a ra ixin ja'a ra uxrajon ra nche'e ra xree Ndo Dio, ko ji'i jian, ixin jian sinthe ra ngathexin kon ndo, ko je'e ndo sinthagechon ra ko xru'in ncha'on se'en ra. ²³Thi chujni nche'e thi jian'a sacha na tsji na ngathe xru'i. Aro

thi juinthathuan ná Ndo Dio nthakjan ná inaa chujni narua ko xru'in ncha'on se'en ná ko sunthe ná ngain Nchaa ná Jesucristo.

**Ja'an ná xraa ni
dintheka'o choo**

7 ¹Ja'a ra xro choo ná, xro chunxin ra ley bayée Moisés, unu'a ra ixin ley ji'i chunda juachaxin tsetu'an ngain chujni je'o are xra techon ná. ²Ji'i xraa naa nchrii thuthe'e: ley thetu'en nchra se'e nchra ngain xixi'i nchra are je'e xa xrajichon xa, ko are ndase'en xa, ixru'in ley tsetu'en nchra. ³Mexinxin ja naa nchrii seka'o inaa xii ko xixi'i nchra xra jichon xa, je'e nchra jian'a nche'e nchra ixin jika'o nchra yoo xii. Ko ja xixi'i nchra ndase'en xa, je'e nchra chunda nchra juachaxin tsuthe'e nchra inaa xii ko jaña ja'e jian'a thi sinche'e nchra.

⁴Jaña ja'a ra kai, ja'a ra xro choo ná, ja'a ra xro tekininxin ra Cristo, xraa undabe'en ra ixin ithetuan'a ra ley. Jai thetu'an ra Cristo, thi xechon ngayee ni ndabe'en, ko jai sintho'o ná thi jian ixin tsusayexin Ndo Dio. ⁵Ixin are sa'o, are ja'an ná xra bantho'o ná kain thi bajinao nthau'a ná, are mee ley banchekiaku'en nthau'a ná bantho'o ná icha jian'a, ko kain thi jian'a ná banthagacha ná ixin rukji ná ngathe xru'i. ⁶Aro jai ja'an ná xraa undabe'en ná ko ithetuan'a ná ley, thi ley anto

suji baketuan ná, ko jai unchao sithikaon ná Ndo Dio kunixin Espíritu Santo ko sintho'a ná inchin bantho'o ná are baketuan ná ley.

Thi jian'a jii ngajin ná

⁷Mexinxin, ¿ke'e rundachro ná? ¿Rundachro ná ixin ley bayée Moisés, jian'a? ¡Na'! Aro ja'an ruchunxin'a kexe'e thi jian'a ja ruge'a ley. Ixin ley ndachro: “Thiakuen'a thi chunda inaa chujni.” Ko ley ji'i kununanxin ixin ji'i jian'a. ⁸Ja ruge'a ley ji'i, ja'an runchexruxina'a runtha'a thi jian'a, aro ixin ley juui ngain juarixaunna, icha bintha'a thi jian'a. Ko thi ko'a ley, nthi'a chujni chunxin'a kexe'e thi jian'a. ⁹Are ja'an xra benuna'a thi thetu'an ley, are mee, ja'an baxraxa'on ixin xru'in thi jian'a bantha'a. Ko are ja'an ukununa ke'e thetu'an ley, are mee, ja'an kununa ixin ubintha'a tsjé thi jian'a, ko kai kununa ixin thi jian'a be'e ngajin ko ja'an xraa ndabe'en na. ¹⁰Ko ley ruchjana juachaxin rugarichon ko xru'in ncha'on ruge'en na, aro je'o kjuagu'na ixin ja'an jikininxin na tsji ngathe xru'i. ¹¹Ixin thi jian'a nchexruxi'in nthau'na bancheyana, kuthimejan banchegunda ley ixin banchekjinxin na ngathexin kon Ndo Dio.

¹²Mexinxin nchao rundachro ná ixin ley bayée Moisés juixin

ngain Ndo Dio, ko xru'in thi jian'a nche'e ley, ko kain thi thetu'an ley jian ko nchao jii. ¹³Aro thi rindachrjan ji'i ixin ley anto jian ley, za ley thi nchao suen na? ¡Na'! Kain thi jian'a ja'an bintha'a, mee thi ndachro ixin ja'an jikininxin tsji ngathe xru'i, ko thi jian'a banchegunda ley ixin kjuaguxin thi jian'a ja'an bintha'a. Ko kai ley ji'i kjuaago ixin atho jian'a thi nche'e ni.

¹⁴Ja'an ná nua ná ixin ley jian ixin juixin ngain Ndo Dio, aro ja'an xraa kaxe'o chujni, ko suji'a na ko xraa ndakuchji na ngain thi jian'a ko nth'a'a thi je'e rinao. ¹⁵Ixin ja'an thianxin'a ke'e tunna ixin are ja'an rina'o sintha'a thi jian, aro chro'a. Ko thi jian'a ja'an rinao'a sintha'a, mee thi ja'an nth'a'a. ¹⁶Ko thi ja'an rinao'a sintha'a, mee thi ja'an nth'a'a, ko jañaá tjaago ixin ley bayée Moisés jian ley. ¹⁷Mexinxin ije'a ja'an thi nth'a'a thi jian'a, thi nche'e ji'i thi jian'a jii ngaxi'in nthau'na. ¹⁸Ixin ja'an suji'a na, ko xru'in thi jian jii ngain ansenna, mexinxin chro'a nth'a'a thi jian. ¹⁹Ja'an chro'a nth'a'a thi jian inchin ja'an rina'o, ko je'o nth'a'a thi jian'a ke ja'an rinao'a. ²⁰Ko are ja'an nth'a'a thi ja'an rinao'a, nduaxin je'a ja'an nth'a'a yaa ixin thi jian'a jii ngaxi'in nthau'na, mee thi nche'e yaa.

²¹Jañaá tunna: Are ja'an rina'o sintha'a thi jian, aro chro'a ixin je'o nth'a'a thi jian'a jii

ngajin. ²²Ko ngaxi'in ansenna anto rina'o sintha'a inchin thetu'an Ndo Dio ngain ley. ²³Aro thi jian'a jixi'in nthau'na tajanda'a na nth'a'a inchin rinao juaxraxaunna. Ko thi jian'a jii ngaxi'in nthau'na, thetunna.

²⁴¡Anto chrjuin'a tununa ja'an! ¿Kensen nchao rugantsje juachaxin jian'a jii ngain nthau'na ixin sen'a na?

²⁵Thexruixian Ndo Dio ixin je'o Nchaa ná Jesucristo nchao tsjengijna na ja'an. Ko ja'an thianxin ixin rugunda sithika'on ley bajon Ndo Dio, aro thi jian'a jii ngaxi'in nthau'na thetunna ko nth'a'a thi je'e rinao.

Espíritu Santo thjengijna ná ixin ntho'o ná inchin jikininxin

8 ¹Aro jai Ndo Dio ixru'in jie sinche'e ndo ngain chujni ubithikaon Jesucristo, thi ni nche'e inchin ndachro Espíritu Santo ko inche'a na thi jian'a rinao nthau'e na. ²Ixin thi thetu'an Espíritu Santo bintahkjan ná inaa chujni narua ixin bithikaon ná Cristo, ko je'e thi bantsjexin ná ngain kain thi jian'a bantho'o ná ko ngain thi ndade'en ni. ³Ixin Ndo Dio nchao binche'e thi chro'a binche'e ley bayée Moisés ixin ley ji'i chro'a kjuengijna chujni ixin suji'a na ko icha juinao na binche'e na thi jian'a. Mexinxin Ndo Dio rua'an ndo Xe'en ndo ko bayée xan naa nthao inchin nthau'a ná ko be'en xan ixin kjuenga xan 'na

kain thi jian'a bintho'o ná. Ji'i ruchro ixin Ndo Dio bantsje'endo juachaxin bechunda thi jian'a ngain nthau'a ná. ⁴Kain ji'i binche'e Ndo Dio ixin ja'an ná nchao sintho'o ná kain thi thetu'an ley, ixin jai ja'an ná intho'a ná inchin rinao nthau'a ná, jai ntho'o ná inchin rinao Espiritu Santo.

⁵Ixin thi chujni nche'e inchin rinao nthau'e, chujni mee je'o xraxaon na thi rinao nthau'e na. Aro thi chujni nche'e inchin rinao Espiritu Santo, chujni mee xraxaon sinche'e thi rinao Espiritu Santo. ⁶Ja sintho'o ná je'o thi rinao nthau'a ná, satsji ná ngathe xru'i. Ja sintho'o ná thi rinao Espiritu Santo, sunthe ná ngain Ndo Dio ko chrjuin tsunu'e ansean ná. ⁷Kain chujni xraxaon sinche'e je'o thi rinao nthau'e, chujni mee ningaku'en Ndo Dio ixin rinao'a na dithikaon na ley ndo ko chro'a nche'e na thi jindachro ley. ⁸Mexinxin chujni nche'e je'o thi rinao nthau'e, chujni mee chro'a sinche'e thi nchexruxi'in Ndo Dio.

⁹Aro ja'a ra itenche'a ra inchin rinao nthau'a ra ixin ja'a ra nche'e ra inchin rinao Espiritu Santo, ixin Espiritu Santo jii ngajin ra. Ja ji'a Espiritu Santo ngajin ra, ja'a ra je'a chujnii Jesucristo. ¹⁰Nthau'a ra rugunda se'en nthao ixin thi jian'a binche'e nthao, aro ja Cristo jii ngain ansean ra, kai espiritua ra xechon ixin jai xru'in teka ra

ngain Ndo Dio. ¹¹Ja jii ngajin ra Espiritu binchexechon Cristo, Espiritu ji'i sinchexechon nthau'a ra, thi nthao ndade'en ixin Espiritue Ndo Dio jii ngajin ra.

¹²Mexinxin, ja'a ra xro choo ná, sintho'o ná inchin rinao Ndo Dio ko je'a inchin rinao nthau'a ná. ¹³Ja sinche'e ra inchin rinao nthau'a ra, tsji ra ngathe xru'i, aro ja ruxrajon ra ixin Espiritue Ndo Dio tsjengijna ra ixin tsinthu'e ra kain thi jian'a, sinthechon ra kain ncha'on.

¹⁴Kainxin chujni nche'e inchin rinao Espiritue Ndo Dio, chujni mee xe'en Ndo Dio. ¹⁵Ko Espiritu bayée ná je'a naa espiritu ruxrando'o ná juaxraon. Espiritu ji'i nthakjan ná xe'en Ndo Dio, ko Espiritu ji'i chjaa ná juachaxin rundachro ná: “¡Suixin Ndudana!” ¹⁶Ko xraje'o Espiritu Santo thi thii ngajin ná ixin ndathjo ná, ixin ja'an ná ndua xe'en Ndo Dio ná. ¹⁷Ko ixin ja'an ná xe'en Ndo Dio, ja'an ná ko Jesucristo sayée ná kain thi jian ndachro ndo ixin ruchjaa ná ndo, ja kai tangi tedathu'e ná inchin Cristo bathu'e, ko ja'naa tsusayaa ná inchin tsusaye'e je'e.

¹⁸Ko ja'an xraxa'on ixin thi tangi tedathu'e ná nthi'i, tsuyai'a, kunixin thi chrjuin sukon ná. ¹⁹Ko nguixin nunthe kunixin kainxin thi jii ngajni xraa uruginaunka rugikon ncha'on tsununxin ixin ja'an ná xe'en Ndo Dio. ²⁰Ko kain mee ibinue'a ke'e runche'e, ji'i ku'en

ixin Ndo Dio jaña ndachro ixin thi jian'a binche'e Adán. Aro kain thi binchechjian Ndo Dio xrajichu'en ncha'on mee, ²¹ ko chrjuin tsunu'e nguixin nunthe ixin isathue'a tangi ko isitjan'a ko chrjuin tsunu'e xraa kain ná xro ukjan xe'en ndo. ²² Ko ja'an ná nua ná ixin kain thi tangi jidathu'e, ko thiin xraa naa nchrii are sinchekunkji'i nchra chjan. ²³ Ko jeo'a kain mee tangi jitunu'e, kai ja'an ná, maski ja'an ná Ndo Dio uchjaa ná ndo Espíritu Santo, ko ji'i thi chjaa ná ndo nthi'i, ko xra ditjaan sayée ná icha. Ko tangi tunua ná ko techu'en ná ncha'on are Ndo Dio sayáa ná ndo inchin xe'en ndo ko sayée ná inaa nthao narua. ²⁴ Ko ixin chunthia ná thi ndachro Ndo Dio, je'e ndo binthakjan ná ndo inaa chujni narua. Ja tedikon ni thi techu'en ni, irugunda'a ruchu'en ni ixin utedikon ni. ²⁵ Aro ja techu'en ná thi xra dukon'a ná, rugunda ruchu'en ná ko tsunchrjen'a ná tsija.

²⁶ Ko kai Espíritu Santo thjengijna ná are ja'an ná suji'a ná ixin ja'an ná nua'a ná nthutse'en ná ñao Ndo Dio inchin jikininxin. Aro Espíritu Santo je'e nchetse'en ñao ndo ixin ja'an ná, maski ja'an ná thinxin'a ná kexreen nchetse'en ñao ndo. ²⁷ Ko Ndo Dio, thi chunxin anseen kain chujni, nu'e ndo thi runichja Espíritu Santo ixin Espíritu Santo nichjaxin

chujni dithikaon ngain ndo, ko Espíritu nichja inchin rinao ndo.

**Ixru'in kensen santsjendaxin
ná nthiee Ndo Dio**

²⁸ Ja'an ná nua ná ixin kainxin thi tuan ná ja'an ná xro thjue'e ná Ndo Dio, je'e ndo tanchrjanda ndo tuan ná ixin jaña tsjia ná jian, ja'an ná xro kuinchia ná ndo inchin je'e ndo xraxaon ndo. ²⁹ Ko are xra xru'in be'e, Ndo Dio ukuinchiaa ná ndo, ko undachro ndo ixin juinthakininxin ná ndo xe'en ndo, ko Jesucristo thi xan sa'o jii ngayee kain ni chunthia ngain ndo. ³⁰ Ko kain ná xro kuinchia ná ndo sa'o, ko bayaa ná ndo, kai binthatjaña ná ndo jie, ko xro binthatjaña ná ndo jie, kai binthasayaa ná ndo.

³¹ ¿Mexinxin, jai ke'e rundachro ná remee? Ja Ndo Dio jii ngajin ná, ¿kensen nchao tsja cha ngajin ná? ³² Ko Ndo Dio bajon ndo Xe'en ndo maski tangi rugathu'e xan ixin ja'an ná, ¿unda sichja'a ná ndo ja'an ná kunixin Jesucristo kain thi undachro ndo ixin ruchjaa ná ndo? ³³ ¿Kensen nchao tsjangi'i ni kuinchie'e Ndo Dio? Xru'in kensen, ixin Ndo Dio thi binthatjaña ná kain thi jian'a bintho'o ná. ³⁴ Mexinxin, ¿kensen nchao sinche'e jie ngajin ná? Cristo be'en ixin ja'an ná, ko kai Cristo thi uxechon ko jai je'e jii ngain rajianxiin Ndo Dio, ko jinchetse'en ñao ndo ixin ja'an ná. ³⁵ Mexinxin, ¿kensen

santsjendaxin ná thi thjuaa ná Cristo? ¿A thi tuni'i ni, a thi ta ni juachjaon, a thi tjaaya chujni ngain ni, a thi de'en ni jintha, a thi ruchunda'a ni luntho, a thi chujni rinao suen ni kunixin chia taade? ³⁶Inchin ndachro ngain Xruen Ndo Dio:

Ixin nichja ná juajnee Ndo Dio, ja'an ná de'en ná ko thingajin ná na xraa kuleko are sasiguen na ba.

³⁷Aro maski kain ji'i tuan ná, ja'an ná sacha ná ixin Jesucristo, thi anto thjuaa ná. ³⁸Ko jian nuna ixin xru'in kensen santsjenda ná ngain thi thjuaa ná Ndo Dio, maski se'e thi de'en ni, thi techon ni, ángel, espirítue nchiijin, thi jitu'en, thi siku'en, ³⁹thi jii ngajni, thi jii chringi nunthe ko xru'in inaa thi binchehjian Ndo Dio nchao santsjenda ná ngain thi thjuaa ná Ndo Dio, thi juathjua kjuagua ná ndo ixin thi binche'e Nchaa ná Jesucristo ixin ja'an ná.

Ndo Dio thi kuinchie'e chujni Israel

9 ¹Ja'an rindachrjan thi ndua ko xru'in rinthaaya ixin ngathe ansenna Espíritu Santo jindachjejin na ixin ji'i jaan ndua. ²Ko anto jié juachjaon chunda ngain ansenna kainxin ncha'on. ³Ko ja'an rujina'o rugetsingata'a na thi jian'a ko rugari'a ngain Jesucristo ja mee nchao rukjengijna kain ni judío ixin ruginthe na ngain

Ndo Dio. ⁴Chujni bachrjeninxin Israel, Ndo Dio bayée chujni te'i xraa xe'en ndo, ko anto chrjuin ixin je'e ndo bengayee ndo na kunixin kain juachaxiin ndo, ko je'e ndo kjuauthexin ndo na, ko bajon ndo ley, ko bajon ndo juachaxin ixin je'e na runchesaye'e na ndo ko bajon ndo juachaxin sayée na kain thi ndachro ndo rugajon ndo. ⁵Ko kain chujni Israel bachrjeninxin na ni ndo dachri'a ná xrachrjen. Ko kai Cristo bachrjeninxin ni te'i are je'e guan ngata'a nunthe ji'i, ko je'e Dio kai ixin thetu'an kainxin thi dukon ná, mexinxin je'e jikininxin tsusaye'e kainxin ncha'on. Jaña tsu'en.

⁶Ko rindachrjan'a ixin ibaye'a na thi ndachro ndo rugajon ndo ngain na, ixin je'a kainxin chujni bachrjeninxin chujni Israel nduaxin chujni Israel. ⁷Kai kainxin'a chujni bachrjeninxin Abraham nduaxin kjui chujni Abraham, ixin Ndo Dio undachro ndo ngain Abraham: “Ngain xa'an Isaac sachrjeninxin chujnia.”

⁸Ko ji'i tjagua ná ke je'a ixin sachrjeninxinja ná Abraham rukjan ná xe'en Ndo Dio; je'o chujni dithikaon thi ndachro ndo, ni mee xe'en ndo ixin jaña ndachro ndo ngain Abraham. ⁹Ko ndachro ndo ixin ja'in rugiku'en ngain Abraham: “Nthi'i nano rukjan na inaa ko nchrhri'a Sara ruchunda nchra naa chjan.”

¹⁰Ko je'o'a ji'i. Kayui xe'en Rebeca chunda xan nakua

ndudee xan, ko ndudee xan, di'in Isaac ko kjui ndo xrachrje'an ná. ¹¹Ko are xraduan'a kayui xan ko xraxru'in thi jian ko thi jian'a binthenche'e xan, Ndo Dio xraago ixin chunda ndo juachaxin thinchie'e ndo chujni rinao ndo, ¹²ko thinchie'a ndo chujni ixin thi nche'e na. Je'e ndo thinchie'e ndo thi ni je'e ndo rinao ndo. Ko je'e ndo ndachro ndo ngain Rebeca: “Thi xan sa'o suan, rukjan xan ni nche'e xree xan yuxin suan.” ¹³Ko ja'in ndachro ngain Xruen Ndo Dio: “Ja'an kuinchiaa Jacob ko je'a Esaú.”

¹⁴Mexinxin ¿ke'e rundachro ná? ¿A rundachro ná ixin Ndo Dio nche'a inchin jikininxin? ¿Na'! ¹⁵Ixin Ndo Dio ndachro ngain Moisés: “Ja'an tsiakunuaa chujni ja'an rina'o, ko tsjengijna chujni ja'an rina'o.” ¹⁶Mexinxin Ndo Dio tsiakunue'a chujni xraxaon ixin anto jian nche'e. Je'e ndo thiakunue'e ndo thi chujni je'e ndo rinao ndo. ¹⁷Inchin jitaxin thi ndachro Ndo Dio ngain Faraón: “Ja'an chja'a juachaxin kjan rey ixin tsjaago juachaxin chunda ja'an ixin jaña kainxin chujni jii ngata'a nunthe tsunu'e na thi ja'an nth'a'a.” ¹⁸Mexinxin Ndo Dio tsiakunue'e chujni je'e ndo rinao ndo ko je'e ndo sinchecha ndo anseen chujni je'e ndo rinao ndo.

¹⁹Aro ja'a rundachjejin na: “¿Unda Ndo Dio xradankata'a chujni thi jian'a nche'e na? ko

¿kensen nchao rukayakuen ndo ixin sinche'e ndo thi je'e ndo rinao ndo?” ²⁰Aro, ¿kensen ja'a ixin danchiangi'i Ndo Dio ixin thi nche'e ndo? ¿A naa chi nchao rundachro chi ngain thi binchechjian chi: “Unda ja'a jaña binchechjian na?” ²¹Ixin thi nchechjian chi kunixin nchethja'o chunda juachaxin sinche'e inchin je'e rinao. Je'e nchao sunde'e xraje'o nchethja'o sinchechjianxin naa chi chrjuin ko inaa chi chrjuin'a.

²²Ko Ndo Dio binao rukjaago kexreen duña ndo ko kexreen nche'e ndo jie, ko rukjaago thi jie juachaxin chunda ndo, aro je'e ndo anto kuixi'in ndo ngain chujni jian'a, thi chujni bikininxin rugue'en jie ko rukji ngathe xru'i. ²³Ko jii binche'e ndo ixin kjuaguxin ndo thi anto chrjuin jii thi jii ndo, ko je'e ndo kuiakunua ná ndo ko kuinchiaa ná ndo ko binthakjan ná ndo chujni narua ixin sunthe ná ngain ndo. ²⁴Ko Ndo Dio bayaa ná ndo ja'an ná, xro judío ná, kunixin ja'a ra xro je'a judío ra. ²⁵Inchin ndachro ngain Xruen Ndo Dio thi dikjin Oseas:

Rajna je'a rajnana sinthagi'in rajnana,
ko rajna bathjua'a, ruthjuaa rajna.

²⁶Ko ngain rajna ndachrjan: “Ja'a ra je'a chujnina ra”, nthi'a sinxin ra xe'en Ndo Dio, ndo jichon.

²⁷Ko profeta Isaías ndachro ixin chujni Israel: “Maski chujni

bachrjeninxin Israel tsutsjé nā inchin nchiise jii ngande'e ndachaon, aro je'o thu'a nā rukjan nā inaa chujni narua ngain Ndo Dio, ²⁸ixin Ndo Dio sinche'e ndo jiē nguixin ngata'a nunthe inchin undachro ndo.”

²⁹Ko inchin ndachro Isaías are sa'o ngain Xruen Ndo Dio:

Jā Ndo Dio, thi chunda kain juachaxin, rukanchrjanda ruge'en kain chujni Israel, ja'an ná rugunthe ná xraa rajna Sodoma ko Gomorra.

Chujni judío bithikaon'a nā thi jian juajna

³⁰Mexinxin, ¿ke'e icha rundachro ná? Rundachro ná ixin chujni je'a judío kjeu'a nā kexreen ruginthe nā jian ngathexin kon Ndo Dio. Aro Ndo Dio bayee nā inchin chujni jian je'o ixin bithikaon nā ngain ndo. ³¹Aro chujni Israel binao nā ruginthe nā jian ngathexin kon Ndo Dio ixin je'o binao nā rugithikaon nā ley aro chro'a binche'e nā thi thetu'an ley, mexinxin Ndo Dio bayé'a nā. ³²¿Unda chro'a binthe nā jian ngathexin kon Ndo Dio? Ixin je'e nā chunthia'a nā ngain Ndo Dio ko je'o chunthia nā ngain thi banche'e nā. “Mexinxin je'e nā kunthengixin nā xro, ko xro mee Cristo” ³³inchin jitaxin ngain Xruen Ndo Dio:

Ja'an tsiin ngain rajna
Jerusalén naa xro
tsunthengixin chujni, ko

xro ji'i tsunthengixin nā ko setsjinga nā;
ko kain chujni sithikaon
ngain je'e, xru'in ncha'on
satho nā juasuaxin.

10 ¹Ja'a ra xro choo ná, ja'an nthatsaan ñao Ndo Dio ko rina'o ixin kainxin chujni Israel sitjañe'e nā thi jian'a binche'e nā ko rukjan nā inaa chujni narua ko xru'in ncha'on tsjexin. ²Ko ja'an nchao rundachrjan ixin je'e nā anto rinao nā sinchesaye'e Ndo Dio, aro nue'a nā kexreen. ³Ixin je'e nā juinao'a nā bithikaon nā kexreen Ndo Dio nchetjañe'e ndo chujni. Je'o nā kjuée nā kexreen sitjañenxin nā ngathexin kon ndo, ko bithikaon'a nā thi binche'e ndo ixin rugitjañenxin nā. ⁴Ko Cristo juui ixin je'e binche'e kain thi thetu'an ley ko jaña xethja ley. Ko jai ixin je'o dithikaon ni jian ngain Cristo te ná ngathexin kon Ndo Dio.

⁵Ko Moisés dikjin ixin kexreen chujni runche'e thi ndachro ley: “Chujni sithikaon kain thi ndachro ley sinthechon nā kainxin ncha'on.” ⁶Aro ja'an ná kjan ná jian chujni ngathexin kon Ndo Dio ixin chunthia ná ngain ndo, ko juajnee ndo ndachro ja'in: “Ndachro'a ngathe ansean: ¿Kensen tsajiin ngajni? —ji'i ruchro ixin sinchexinkajin ra Jesucristo—; ⁷ko kai ndachro'a ra: ¿Kensen ruxinkajin ngain thi te ni ndadige'en?” —ji'i ruchro ixin sinchekajiin ra Cristo

ngayee ni ndadige'en. ⁸ ¿Ke'e ruchro ji'i? "Ji'i ruchro ixin Thee Ndo Dio chiaon jii ngajin ixin ujii ngain ru'a ko ngain ansean." Ko juajna ji'i thi chunthia ná ko nichja ná. ⁹ J̄a rundachro kunixin ru'a ixin Jesucristo Nchaa ko ngain ansean sithikaon ixin Ndo Dio binchexechon Jesucristo ngayee ni ndadige'en, jamee ja'a rukjan inaa chujni narua. ¹⁰ Ixin anseen ni dithikaunxin ni ixin Ndo Dio nchekjan ni jian chujni, aro ixin ru'a ni rundachruxin ni ixin batsuan ni Jesucristo, ixin jaña rukjan ni inaa chujni narua.

¹¹ Ngain Xruen Ndo Dio ndachro: "Chujni chunthia ngain Jesucristo, je'e tsajanda'a satho n̄a juasuaxin." ¹² Ixin ni judío ko ni je'a judío xraje'o renthe n̄a ngathexin kon Ndo Dio ixin nakua Nchaa ná kain ná, ko anto nchenchao ndo kain ni nichjaye ndo. ¹³ Ixin ja'in ndachro ngain Xruen Ndo Dio: "Kainxin chujni runichjaye Nchaa ná Jesús sitjan'a n̄a." ¹⁴ Aro, ¿kexreen chujni nchao runichjaye n̄a Nchaa ná Jesús j̄a xra dithikaon'a n̄a ngain? ¿Ko kexreen nchao sithikaon n̄a ngain Nchaa ná Jesús j̄a xra xru'in kui'in n̄a ixin je'e? ¿Ko kexreen tsi'in n̄a, j̄a xru'in chujni nichja juajnee Jesucristo? ¹⁵ ¿Ko kexreen tsji chujni sindache icha chujni juajna ji'i, j̄a xru'in kensen rua'an n̄a? Inchin jitaxin ngain Xruen Ndo Dio: "iAnto chrjuin

dikon ni are thii thi chujni thia'o juajnee Ndo Dio!"

¹⁶ Aro kainxin'a chujni bithikaon thi jian juajna nchekjan ni inaa chujni narua. Inchin ndachro profeta Isaías: "¿Kensen kui'in ko bithikaon juajna kuekin ná?" ¹⁷ Mexinxin chujni chunthia ngain Ndo Dio ixin thi'in n̄a juajnee Jesucristo.

¹⁸ Aro ja'on danchiangi ngathe ansenna: ¿Anduaxin chujni Israel kuin'a n̄a juajnee Jesucristo? ¿Jaan ndua, kui'in n̄a! Ixin ngain xruen Ndo Dio ndachro:

Juajna ji'i kui'in n̄a nguixin ngata'a nunthe, ko juajna ji'i biji thi thjexinxin nunthe.

¹⁹ Aro ja'an xradanchiangi inaa: ¿A chujni Israel kuinxin'a n̄a juajna ji'i? Ixin are sa'o Ndo Dio nichjaxin thee Moisés ko ndachro ndo:

Ja'an sinthakunchjiigo ra ixin naa rajnanchjan renthe'a; ko ja'an sintha'a ixin suñao ra ngain naa rajna thinxin'a.

²⁰ Kuthimejan Ndo Dio nichjaxin thee profeta Isaías ko ndachro ndo:

Chujni kjue'a n̄a ja'an, chujni mee ni bithja na; ko ja'an xraago na ngain chujni banchiangi'a ixin ja'an.

²¹ Ko Ndo Dio nichja inaa ixin thee Isaías ko ndachro ndo ixin Israel: "Nguixin ncha'on bina'o rukjengijna rajna Israel, thi rajna dithikaon'a ko thinxin'a."

**Thu'a ni Israel kjan
inaa chujni narua**

11 ¹Mexinxin jai ja'an danchiangi: ¿A Ndo Dio ibinao'a chujnii, chujni Israel? ;Na'!, ixin ja'an kai naa chujni Israel na. Ixin ni nia bachrjeninxin na chujnii Benjamin ko Benjamin kai bachrjeninxin chujnii Abraham. ²Ndo Dio ndachro'a ixin ijuinao'a chujni Israel, chujnii je'e, chujni batsuan sa'o. ¿A nua'a ra thi ndachro Xruen Ndo Dio are Elías nichjayee ndo ko kjuangi ngain ndo thi binche'e chujni Israel? Ko ndachro: ³“Chujni Israel naguenxon na kain ni bagayee juajnaa ko ndakunxanthe na kain xro thi bachetaxin kuxiigo bakusayaxin Suixin. Ko je'o ja'an bithuna, aro je'e na rinao na nasuexon na na kai.” ⁴Aro Ndo Dio ndachro: “Ja'an bantsjenda yaato no xii xra juinchesaye'a diuchjan di'in Baal.” ⁵Ko xraje'o jitu'en jai kai. Ndo Dio kuinchie'e inchin chujni Israel ixin Ndo Dio anto jian ndo. ⁶Ja'an ndachrjan ji'i ixin Ndo Dio kuinchie'e ndo na ixin jian ndo ko anto thjue'e ndo na. Ko je'a ixin ndua runche'e na thi jian ixin ja jian runche'e na, nduaxin thi anto thjue'e ndo na xru'in rukurenthe ko ixru'in runchetjañe'e ndo na.

⁷¿Mee jai ke'e ku'en? Chujni Israel bithja'a na thi kjuée na, aro chujni Ndo Dio kuinchie'e,

ni mee ni bithja thi jian chunda ndo. Ko ni icha banchecha na anseen na. ⁸Inchin ndachro ngain Xruen Ndo Dio: “Ndo Dio banchecha anseen na, ko makon na idikon'a ko ndatsjuen na xru'in thi'in, ko xra ji'i tu'en na jai.” ⁹Kai David ndachro:

Ko thi kiai nchechjian na rukjan xraa naa thi rukjatjabe'o na xraa nuncha'a,

o xraa xro tsunthengixin na ko setan na tangi.

¹⁰Ko makon na tsunaxi'in xe'e ixin isikon'a na, ko anto tangi sathu'e na ko sakji na xraa chujni anto ye jiyama.

**Chujni je'a judío nchao
rukjan inaa chujni narua**

¹¹Jai ja'an danchiangi: Chujni judío betsinga, ¿a ko singathjen'a na inaa? Aro ixin bithikaon'a ni judío, jai chujni je'a judío nchao rukjan na inaa chujni narua. Ko ni Israel tsunchjiigo na ko jañaa rukjan na tsjee na Ndo Dio. ¹²Ko ixin chujni judío bithikaon'a, kain chujni ngata'a nunthe Ndo Dio kjuengijna na, ko ixin bithikaon'a ni judío icha jian kju'i ni je'a judío, ¿ko icha jian tsji'i ni sithikaon Ndo Dio are ni judío rukjan na sithikaon na inaa!

¹³Aro ja'an rina'o rundathjo ra ja'a ra xro je'a judío ra: Ixin Ndo Dio chjana xra ixin tsji'an juajnee Jesucristo ngain chujni

je'a judío, mexinxin ja'an cha'na ntha'a xra ji'i, ko anto renthe xra. ¹⁴Ko kai rina'o ixin xra ji'i kanxion ni chujnina, ni judío, tsunchjiigo nā ixin ja'a ra, ko sinao nā rukjan nā inaa chujni narua. ¹⁵Ko ixin Ndo Dio kuinthu'e ni judío, jaña bayéxin ndo chujni je'a judío. Mexinxin, ¿ke'e tsu'en are Ndo Dio sayée chujni judío inaa? Yaa ruchro ixin chujni xraa ndadige'en nā ixin thi jian'a binche'e nā, aro jai xraa xechon nā inaa. ¹⁶Jā naa chujni nchekininxin ngain Ndo Dio rio'o nchue niuthja dikunchaon, kai nguii ncho bithu'e dikunchaon ncho. Kai jā naa nu'e nthaa dikunchaon, kai kain chaan ntha udikunchaon.

¹⁷Jai nua ná jian ixin thu'a chaan ntha olivo najni ndachrijin, ko ja'a ra xraa naa ntha olivo duanka ngataon jngi, Ndo Dio juinthatsenito ra ngain thi chrijinxin ntha olivo najni, ko jai techunxin ra jinda thjinxin ngain nue'e ntha olivo najni.

¹⁸Aro xraxaon'a ra ixin icha jian ra ke chaan ntha bechundaxon ntha. Jā ta'in ñao ra, xraxaon ra jian ixin je'a ja'a ra thi dajon ra thi jichunxin nue'e ntha olivo najni, ixin nue'e ntha olivo najni techunxin ra ja'a ra.

¹⁹Jā rundachro ra: “Chrijin kanxion chaan ntha ixin Ndo Dio juinthatsenito ná.” ²⁰Ko ndua ji'i ku'en ixin je'e nā bachrjenda nā ko bithikaon'a nā Ndo Dio, aro ja'a ra te ra ngain ndo je'o ixin

chunthia ra ndo. Mexinxin tain'a ñao ra ko tsje'e ra kexreen dakji ra. ²¹Jā Ndo Dio binchetjañe'a chujni judío, thi kjui inchin naa chaan ntha olivo najni, kai ja'a ra sinthatjaña'a ra jā sithikaon'a ra ngain Jesucristo. ²²Thi'in ra, Ndo Dio anto jian ndo, aro kai rinao ndo ixin sithikaon ra kain thi ndachro ndo. Je'e ndo nchegetan ndo tangi thi ni bithikaon'a, aro je'e ndo anto jian ndo ngajin ra. Aro rugunda ixin ja'a ra sithikaon ra ngain ndo kain ncha'on. Jā sithikaon'a ra kai ruchrijin ra inchin chaan ntha olivo najni. ²³Ko kai chujni judío, jā rukjan nā sithikaon nā inaa, Ndo Dio sinchetsexin nā xraa naa chaan ntha olivo ixin Ndo Dio chunda ndo juachaxin sinchetsexin nā inaa. ²⁴Ixin ja'a ra xro je'a judío ra, kjui ra xraa naa chaan ntha olivo duanka ngataon jngi, aro Ndo Dio juinthatsexin ra nganito ntha olivo najni. Ko chujni judío icha tangi'a rutsexin nā inaa ixin yaa chrijinxin nā.

Ndo Dio tsjengijna chujni Israel

²⁵Kain ra xro dithikaon ra Jesucristo, ja'an rina'o ixin ja'a ra tsunu'a ra thi bema are usee, aro jai rina'o tsunu'a ra mee ixin jaña tsain'a ñao ra. Ko mee ruchro: Tsjé chujni judío dithikaon'a nā Jesucristo jai, ko xra jaña sinche'e nā, sithikaunja tsjé chujni je'a judío. ²⁶Kuthimejan kainxin chujni

Israel rukjan nā inaa chujni narua, inchin ndachro ngain Xruen Ndo Dio:

Thi tsjengijna nā tsixin rajna Sión,

ko sinchetjane'e kain thi jian'a binche'e rajna Israel.

²⁷ Ko ji'i thi kjuauthexin ixin sintha'a,

are ja'an sinthatjaña nā kain thi jian'a binche'e nā.

²⁸ Chujni judío dithikaon'a nā thi jian juajnee Jesucristo, mexinxin Ndo Dio xraa ningaku'en ni te'i. Aro ixin ni te'i dithikaon'a nā, ja'a ra xranchao sithikaon ra thi jian juajnee Jesucristo. Aro Ndo Dio xra thjue'e chujni judío ixin kuinchie'e ndo ni xranchje'en nā. ²⁹ Ko thi dajon Ndo Dio je'e ndo xru'in ncha'on rukjan sanchia ndo, ko rutjañe'a ndo chujnii ndo, chujni kuinchie'e ndo. ³⁰ Are icha sa'o ja'a ra kai bagithikaon'a ra Ndo Dio, aro jai ixin chujni judío bithikaon'a nā ndo, mexinxin kuiakunua'a ra ndo. ³¹ Ko jaña inchin ja'a ra bithikaon'a ra, jai je'e nā kai dithikaon'a nā, aro inchin kuiakunua'a ra Ndo Dio, jamee tsiakunue'e ndo nā kai. ³² Ixin Ndo Dio kuanchrjanda ndo ixin kain nā bithikaon'a nā ngain ndo, ixin jaña nchao kuiakunue'e ndo kain nā.

³³ iAnto jié ko renthe thi nu'e Ndo Dio ko thi chunxin ndo! Xru'in kensen nchao rundachro thi rinao ndo sinche'e ndo; kai

xru'in kensen tsinxin nthiee ndo.

³⁴ Inchin jitaxin ngain Xruen Ndo Dio: “¿Kensen kuinxin thi xraxaon Ndo Dio? ¿Ko kensen rundache Ndo Dio thi sinche'e ndo? ³⁵ ¿Ko kensen sa'o bajon chrujan ngain Ndo Dio ixin je'e ndo kai rukjan ndo sajón ndo inaa?” ³⁶ Ixin kainxin thi jii, Ndo Dio binchechjian, ko kain kunchjian ixin je'e ndo ko kain thi jii sinchesaye'e ndo. ¡Mexinxin kain ná sinthusaye'e ná ndo kainxin ncha'on! Jaña tsu'en.

Thi jikininxin sinche'e chujni dithikaon Jesucristo

12 ¹ Ko Ndo Dio anto kuiakunua'a ra ndo, mexinxin nthatsa'an ñao ra kain ra xro dithikaon ra Jesucristo ixin kainxin ncha'on nche'e ra xree ndo ko dithikaon ra inchin je'e ndo rinao ndo, ixin jaña rugunda tsusaye'e ndo. ² Nche'a ra inchin nche'e chujni dithikaon'a Jesucristo, icha jian dasingixin ra thi xraxaon ra ko inche'a ra xraa chujni dithikaon'a, ko jaña tsunu'a ra thi rinao Ndo Dio ngajin ra, ko kexe'e thi jian, ko ke'e thi nchexruxi'in ndo ko ke'e thi nchao jii.

³ Ixin anto thjue na Ndo Dio, je'e ndo kuinchie'e na ndo ixin tsji'an juajnee Jesucristo. Mexinxin kain ra rindathjo ra, xraxaon'a ra ixin ja'a ra anto jian ra, icha jian xraxaon ra ke'e xra

chjaa ra Ndo Dio ixin sinche'e ra inchin bintahakinxin ra ndo, ko inchin chunthia ra ngain ndo, jaña nche'e ra xra. ⁴Ja'an ná xro chujni ná chunda ná raa ná ko icha thi nthuxin ná xra, aro kain ji'i je'a xraje'o xra nche'e. ⁵Jamee kai ja'an ná maski tsjé ná, aro ja'an ná inchin nakua chujni ixin duthikaon ná Jesucristo. Ko kain ná duthikaon choo ná, inchin raa ná ko ruthea ná nche'e thi ja'an ná xraxaon ná.

⁶Ndo Dio uchjaa ná jejee xra ixin sintho'o ná. Ko je'e ndo kunchjeyaa ná jejee xra thi bithuanxin ná sintho'o ná. Ko ja chrujan ná bithuan ná runichja ná juajna dayéxin ná ngain Ndo Dio, mexinxin runichja ná, jaña inchin chunthia ná ngain Ndo Dio. ⁷Ja Ndo Dio chjaa ná juachaxin ixin tsjengijna ná na ikanxion chujni, thjengijna ná na jian. Ko xro bayée ná juachaxin ixin sinthuku'en ná icha chujni, nguxon nthukuen ná na. ⁸Ko xro bayée ná juachaxin ixin sinthusuji ná ansean ikanxin chujni, ji'i sintho'o ná; ko xro dajon ná thi chunda ná ngain icha chujni, ncho dajon ná kunixin ansean ná, ko xro chunda ná juachaxin thetu'an ná, tsetu'an ná jian ko xro tsjengijna ná chujni nua, ruchee ansean ná ixin tsjengijna ná na.

Thi jikininxin sinche'e chujni dithikaon Jesucristo

⁹Thjue'e choo ra kunixin ansean ra, ningaku'en ra thi

jian'a ko nche'e ra thi jian.

¹⁰Thjue'e choo ra xraa nakua ndudaa ra ko janaa ra; ko chunde'e choo ra juasaaya ko thjengijna choo ra.

¹¹Suji nche'e ra xra, ko dinthe'a ra sa'a ra, nche'e ra xree Ndo Dio inchin Espíritu thetuan ná, xraa naa chujni uruginaunka rukje'e xree.

¹²Ko cha'a ra ixin ja'a ra chunthia ra ngain Jesucristo, ko thixi'an ra are setan ra tangi, ko kain ncha'on nichje'e ra Ndo Dio.

¹³Ko chujni icha rugunde'e ko dithikaon Jesucristo, icha thjengijna ra na. Ko jian daye'e ra chujni siji sitsja'a ra.

¹⁴Ko danchie'e ra Ndo Dio sinchenchaon chujni chungi'a ra ko ndagetan ra tangi, ko danchia'a thi jian'a ixin je'e na.

¹⁵Ko cha'a ra ngain chujni chee; ko tsjangako'o ra chujni tsjanga.

¹⁶Chrjuin dakjio'o choo ra. Ko tain'a ñao ra, ko nche'e ra inchin nche'e chujni renthe'a, ko tunua'a ra ixin anto nu'a ra.

¹⁷Ja naa chujni nche'e jian'a ngajin ra, ja'a ra nche'a ra jamee. Ko nche'e ra thi jian ngathexin kon kain chujni. ¹⁸Nche'e ra thi jian ixin jian sakji'o ra kain chujni. ¹⁹Ja'a ra xro anto thjua'a ra, jao'a ra nche'e ra jje, tajanda ra Ndo Dio sinche'e ndo jje ixin ndachro ngain xrueen ndo: "Ja'an thi jikininxin na sintha'a jje ngain chujni; ko ja'an thi tsjengaa na 'na", ndachro Ndo Dio. ²⁰Ko

kai ndachro: “Ja naa chujni ningaku'an jide'en jintha, chje'e sine; ja rinao si'i, chje'e si'i ixin are jamee sinche'e, je'e xraa xru'i tsjaaya ngakon ko anto tsusuee.”

²¹ Dithuaxin'a ixin thi jian'a sinthatjajin ko nche'e thi jian ko jañaa thi jian'a sacha'a ngajin.

13 ¹ Kain chujni rugunda sithikaon na ngain ni thetu'an ixin xru'in chujni nchao tsetu'an ja Ndo Dio ruchje'a juachaxin. Ko kain ni thetu'an Ndo Dio chjee na juachaxin.

² Mexinxin chujni dithikaon'a ni thetu'an ngain rajna, chujni mee dithikaon'a thi ukuethu'an Ndo Dio. Ko kain chujni sithikaon'a, sue'en na jje. ³ Ixin kain ni thetu'an te'a na ixin sinchexraon na chujni nche'e jian, te na ixin sinchexraon na chujni nche'e jian'a. Mexinxin ja rinao'a ruxragu'en ni thetu'an, nche'e thi jian ko ni thetu'an sinthasaya'a na. ⁴ Ixin ni thetu'an nche'e na xree Ndo Dio ixin jian sari'i ja'a. Aro ja sinche'e thi jian'a, xragu'en na ixin je'e na kunxon'a teyama na chia taade. Ni te'i nche'e na xree Ndo Dio, ko nche'e na jje ngain ni nche'e thi jian'a. ⁵ Mexinxin rugunda sithikaon ra ngain ni thetu'an, ko jeo'a ixin sintha'a ra na jje, dithikaon ra ixin jañaa jikininxin sithikaon ra. ⁶ Mexinxin ja'a ra tethjenga ra 'na thi jikininxin thjenga ra 'na ngain ni thetu'an ixin ni te'i nche'e na xree Ndo Dio ko jikininxin tsetu'an na.

⁷ Thjenge'e ra 'na kain ni teke'e ra: tumi jikininxin ni thetu'an Roma dajon ra, thi tumi jikininxin thjenga ra 'na ixin nunthe teta'a ra thjenga ra 'na, thi sinchesaye'e ra nchesaye'e ra ko thi chje'e ra juasaaya, chje'e ra na juasaaya. ⁸ Xru'in dintheke'e ra chujni, je'o thjue'e choo ra. Ixin chujni thjue'e icha chujni, chujni mee nche'e kain thi thetu'an ley. ⁹ Ixin thi thetu'an Ndo Dio ndachro: “Darichriko'a nchrii je'a chri'a o xii je'a xixi'a, duen'a chujni, the'a, nichja'a thi ndu'a nche'e chujni, thiakuen'a thi jichunda inaa chujni.” Kain ji'i ko kain thi thetu'an Ndo Dio, xethjaxin ngain nakua thi kuetu'an ndo: “Thjue'e chujni inchin thjue'e nthau'a.” ¹⁰ Naa thi ndua thjue'e chujni, nche'a thi jian'a ngain na, ko are ndua thjue'e na chujni, xethja kain thi thetu'an ley.

¹¹ Ko nche'e ra kain ji'i ko tsje'e ra jian thi jitu'en ngain ncha'on te na jai. Ko xingama'a ra ixin uchiao juii ncha'on tsjexinxin rukjan na inaa chujni narua ko icha chiaon juii ncha'on ke are nakuexinxion na buthikaon na. ¹² Atho uthie, ko uchiao juii ncha'on. Mexinxin nthu'a na thi jian'a nche'e chujni chrji ngain thi naxin xe'e, icha jian suntho'o na thi jian inchin chujni ngain ncha'on, jañaa inchin tengaa chia xi soldado are theto xa. ¹³ Ndakua sintho'o na, xraa are chrji na ngain ncha'on; ko tsiakuen'a na

thi juxon sunthe ná, rukuan'a ná, ruxraxaon'a ná xraa chujni xraxaon juxon sejuaka'o choo nā, xru'in thi jian'a tsiaku'en ná, tsetuko'a choo ná ko tsuchnjua'a ná. ¹⁴Icha jian sintho'o ná thi jian inchin binche'e Jesucristo ko jaña ruxraago ixin je'e jii ngajin ná, ko ruxraxaon'a ná sintho'o ná inchin rinao nthau'a ná.

**Nichjaku'a'a ixin chujni
xrachunxin'a jian
juajnee Jesucristo**

14 ¹Jian daye'e ra chujni nandaa bithikaon Jesucristo, maski xra jian'a thinxin nā thi jian juajna, ja chrujan nthaxruxian'a ra kexreen thinxin nā, thetuko'a ra nā. ²Te chujni xraxaon ixin nchao sine nā kain, ko te chujni xra jian'a chunthia ko je'o jine nā juxon ka. ³Thi jine kain tsjanua'a chujni jine juxon ka, ko thi chujni jine juxon ka, runichja'a jian'a ixin chujni jine kain ixin Ndo Dio bayée nā kayui nā. ⁴¿Ko kensen ja'a ixin jian'a runichja ixin xi nchexree inaa chujni? Ja jian o jian'a nche'e, yaa uxi najnii rundachro. Aro jian sinche'e ixin Ndo Dio chjee juachaxin sinche'e thi jian.

⁵Ko jii chujni ndachro te ncha'on icha renthe ke kain ncha'on, ko te chujni ndachro ixin xraje'o renthe kain nchaon. Ko kayui ni te'i rugunda jian tsunu'e nā unda jaña ndachro nā. ⁶Ko chujni xraxaon ixin te ncha'on icha renthe, ni te'i xraxaon ixin

jaña nchesaye'e nā Ndo Dio; ko chujni xraxaon ixin xraje'o renthe kain ncha'on, kai jaña nchesaye'e nā ndo. Ko chujni jine kain, jine nā ixin nchesaye'e nā Ndo Dio, ko thexruxi'in nā ndo ixin thi jine nā; ko chujni jine'a kain, kai jine'a nā ixin jaña nchesayexin nā ndo ko thexruxi'in nā ndo.

⁷Techon'a ná ixin ja'on ná rinao ná ko ndasen'a ná ixin ja'on ná rinao ná se'en ná.

⁸Ja techon ná, ixin Jesucristo rinao, mee techunxin ná, ko ja ndase'en ná, ixin je'e rinao jaña tsu'en. Mexinxin ja techon ná o ja ndase'en ná, Jesucristo Nchaa ná. ⁹Ko Jesucristo be'en ko xechon ixin kjan Nchee ni ndabe'en ko ni xra techon.

¹⁰Aro ja'a, ¿unda jian'a nichja ixin xan choo? Ko kai, ¿unda rinao'a xan choo? Ixin kain ná sunthe ná ngathexin kon Jesucristo ixin je'e sinche'e jie ngajin ná. ¹¹Ixin ngain Xruen Ndo Dio ndachro:

Ja'an richon, chro Nchaa ná,
ko kain chujni sethuxin
ngathexin kon na,
ko kainxin nā rundachro nā
ngathexin kon na ixin ja'an
Dio na.

¹²Mexinxin kain ná rundache ná Ndo Dio kain thi bintho'o ná.

**Sintho'a ná ixin chujni
tsinthu'e nthiee Jesucristo**

¹³Icha jian irutsje'a ná thi nche'e xan choo ná, icha jian sintho'a ná thi jian'a tsinthuexin

xan choo ná nthiee Jesucristo. ¹⁴Ja'an chunthia Jesucristo ko nuna ixin kain thi jine ni thjua, aro ja chrujan ni xraxaon ixin ngungujni thi jine ni thjua'a, thjua'a ixin jañaaxraxaon na ko chro'a sine na mee. ¹⁵Ja chrujan xan choo tadechiin xan ixin thi ja'a jinthe, ji'i ruchro ixin ja'a ithjue'a xan. Ko inche'a thi nchexruxin'a xan, ko jañaasitjan'a xan ubithikaon Jesucristo, thi be'en ixin je'e xan. ¹⁶Nche'a ra thi runichjaxin chujni ixin jian'a tenche'e ra, maski ja'a ra xraxaon ra ixin jian tenche'e ra. ¹⁷Thi thetu'an Ndo Dio, je'a thi jine ni ko thi di'i ni. Je'e ndo rinao ndo sintho'o ná thi jian, ko ruchaa ná ko chrjuin tsunu'e ansean ná kunixin juachaxiin Espíritu Santo. ¹⁸Ko thi jañaan nche'e xree Jesucristo, Ndo Dio nchexruxi'in ko chujni chunde'e juasaaya ni te'i. ¹⁹Mexinxin tsjee ná thi chrjuin sinchekunu'e ansean ná, ko tsjengijna choo ná ixin icha jian tsinxin ná. ²⁰Tunxanthe'a xra ubinche'e Ndo Dio ixin thi jinthe. Ndua kain thi jine ni thjua, aro nchao'a jii ixin sinthe thi jine'a chujni thinxin'a jian, ko mee tsinthuexin na thi uchunthia na ngain Ndo Dio. ²¹Icha jian sine'a ni nthao, ko si'a ni vino, ko sinche'a ni thi sinchetjajinxin ni o sincheñaunxin ni xan choo ni ko jañaasithikaon'a xan. ²²Thi ja'a chunthia ixin nchao jii, ja'o nu'a ko kai Ndo Dio nu'e.

¡Ko Ndo Dio sinchenciaon thi chujni tunu'e ngathe anseen ixin thi binche'e nchao jii! ²³Aro ja naa chujni jine chrujan ko xaxraon ixin nchao'a sine mee, ubinche'e jian'a ngathexin kon Ndo Dio ixin kain thi nche'e ni ko chunthia'a ni ixin jian jii, ubinche'e ni thi jian'a.

**Sintho'o ná inchin
Cristo binche'e**

15 ¹Ja'an ná xro jian duthikaon ná juajnee Jesucristo, chro'a sintho'o ná je'o thi ja'an ná nthaxruxian ná. Icha jian tsixian na ko tsjengijna ná chujni xra jian'a thinxin. ²Kain ná rugunda sintho'o ná thi jian ixin sinchexruxi'in chujni ko tsjengijna na, ko jañaan icha ruchunthia na ngain Jesucristo. ³Ixin Cristo kai binche'a inchin je'e runchexruxi'in aro ku'en inchin jitaxin ngain Xruen Ndo Dio: “Thi jian'a banichja chujni ixin Suixin, betsingata'a na ja'an.” ⁴Ixin kain thi betaxin are icha sa'o ngain Xruen Ndo Dio, ko kain ji'i betaxin ixin xraguaxin ná ixin tsangi ná ruchu'en ná ko xru'in juachjaon ruchunda ná ko icha ruchunthia ná thi bithikaon ná. ⁵Aro Ndo Dio nthasuji ná ko thjengijna ná ixin kain ncha'on sunthe ná ngain ndo, ko ruchjaa ra ndo nakua juaxraxaon inchin kjuaago Jesucristo. ⁶Ko jamee kain ná, xraa nakua thee chujni sinthusaye'e ná Ndo Dio, Ndudee Nchaa ná Jesucristo.

**Thi jian juajnee Jesucristo
kai tsi'in ni je'a judío**

⁷Ko inchin Cristo bayáa ná, jañaá kaxon daye'e choo ra. Ko jañaá sinchesaye'e ra Ndo Dio.

⁸Ja'an ndathjo ra ixin Cristo juui binche'e xra ngain chujni judío ni bagithikaon xru'e di'i circuncisión, ko ji'i xraguxin ixin Ndo Dio ncheya'a ndo ko ku'en thi ndachro ndo ngain ni ndo dachri'a ná xrachrjen. ⁹Ko kai juui ndo ixin chujni je'a judío sinchesaye'e nā Ndo Dio ixin je'e ndo kuiakunue'e ndo nā inchin ndachro Xruen Ndo Dio:

Mexinxin ja'an sinthasaya'a
ngayee chujni je'a judío
ko rutsje na ixin sinthasaya'a.

¹⁰Ko kai ndachro:

Cha'a ra kain ra xro je'a judío
ra ngain ni rajnee ndo.

¹¹Ko kai ndachro:

Nchesaye'e ra Ndo Dio,
kainxin ra xro je'a judío ra
ko kain rajna runichja ixin
thi juachaxin je'e chunda.

¹²Ko Isaías dikjin:

Tsunkji'i naa thi
sachrjeninxin chujnii Isaí,
ko je'e tsetu'en kain rajna te
ngui ngata'a nunthe;
ko chujni je'a judío
ruchunthia nā ngain je'e.

¹³Ko Ndo Dio, thi chunthia ra, ruchjaa ra thi chrjuin tsunu'e ansean ra ko rucha'a ra ixin dithikaon ra ngain je'e ndo. Ko jañaá icha ruchunthia ra kunixin juachaxiin Espíritu Santo.

¹⁴Ja'a ra xro choo ná, ja'an jian nuna ixin ja'a ra anto thjengijna ra icha chujni ko jian chunxin ra juajnee Jesucristo, ko nu'a ra kexreen sinchesathe'e choo ra are naa chujni jian'a jinche'e.

¹⁵Ko kji'an ra ixin jian tsinxin ra ko rutjaña'a ra thi ukuetu'an ra ko ji'i ntha'a ixin Ndo Dio kuetunna ¹⁶ko jañaá ntha'a xree Jesucristo ngayee chujni je'a judío ixin tsjaago juajnee Ndo Dio. Ko jañaá ni te'i tsji nā xraa naa thi nchendusen ni ngain Ndo Dio ko sinchexruxi'in ndo ixin Espíritu Santo binchekjan nā chujni jian.

¹⁷Ja'an chunda ke'e tsainxin ña'o ixin ntha'a xree Ndo Dio ko Jesucristo jii ngajin na.

¹⁸Ja'an je'o runichja kexreen binchegunda na Jesucristo ngain chujni je'a judío ixin sithikaon nā Ndo Dio. Ko ji'i bintha'a jeo'a ixin thi nichja, kai ixin thi bintha'a. ¹⁹Ko bintha'a thi xra bagikunxin'a chujni ko banthaxruan chujni ni'i kunixin juachaxiin Espíritu Santo. Ko ja'in kjuian juajnee Jesucristo ko kuexianxin Jerusalén ko baso ngain nunthe'e Ilírico ko kain rajna te ngandajin. ²⁰Ko ja'an bakee ngain ansenna rukji'an juajnee Jesucristo ngain rajna xra bakin'a nā ko bechunxin'a nā juajna. Ixin irugunda'a tsjaago juajna ji'i, thi udikjaago nā juajna. ²¹Ko icha jian tsu'en inchin jitaxin ngain xruen Ndo Dio:

Chujni xra na'a kui'in juajna
ixin je'e, sikon na;
ko chujni xra na'a kui'in ixin
je'e, ni te'i tsinxin na.

Pablo xraxaon tsji Roma

²² Ko ixin xra ji'i, ja'an chro'a
basutsja'a ra maski tsjé nthi'a
bina'o rugasutsja'a ra. ²³ Aro
jai ujuexin xrana ngain rajna
te'i. Ko utsjé nano ja'an rina'o
sasutsja'a ra, ²⁴ ko are satho nthi'a
sasutsja'a ra are tsji España. Ko
are usari'i ngajin ra ko ruchaa
ná kanxion ncha'on, ja'an chuan
ixin ja'a ra tsjengijna ni ra ixin
ruruaa nthiana. ²⁵ Aro jai ja'an
tsji Jerusalén ixin tsji'an tumi
ngain chujni dithikaon Jesucristo.
²⁶ Ixin ni ni'ngo Macedonia ko
Acaya xraxaon na bajon na tumi
ixin rua'an na ngain chujni nua
ubithikaon Jesucristo nthi'a
Jerusalén. ²⁷ Je'e na binche'e na
ji'i ixin bachrxexin ngain anseen
na, aro jikininxin sinche'e na
ji'i; ixin ni judío bayéxin ni je'a
judío thi jian juajna juixin ngain
Ndo Dio, jaña kai ni je'a judío
jikininxin na sajón na tumi
tsjengijnaxin na ni judío. ²⁸ Ko are
tsjexin xra ji'i ko sajón tumi ngain
chujni te Jerusalén, kuthimejan
satsji España ko are mee satho
sasutsja'a ra kai. ²⁹ Ja'an nuna jian
ixin are ja'an saso rajna Roma,
ja'an tsjé tseki'an ra ixin kexreen
binchenaon ná, thi jian juajnee
Jesucristo.

³⁰ Ja'a ra xro choo ná kunixin
juachaxiin Nchaa ná Jesucristo

ko thi thjue'e choo ná inchin
kjuagua ná Espíritu Santo,
nthatsa'an ñao ra thjengijna ni ra
ko nichje'e ra Ndo Dio ixin ja'an.
³¹ Nchetse'en ra ñao Ndo Dio
tsjengijna na ixin xru'in sinche'e
na chujni dithikaon'a Jesucristo
nthi'a Judea. Ko chujni dithikaon
Jesús nthi'a Jerusalén jian sayée
na tumi tsjian na. ³² Ko are
sasutsja'a ra, ja Ndo Dio sajón
juachaxin, ja'an anto ruchana
ko anto chrjuin tsununa ko
sinthajuga'a nthi'a ngajin ra.
³³ Ko Ndo Dio, thi dajón thi
chrjuin tunu'e anseen ni, se'e
ngajin ra. Jaña tsu'en.

**Pablo chjee juajna kain
chujni chunxin**

16 ¹ Ja'an nthatsa'an ñao
ra ixin xan choo ná
Febe. Ji'i naa nchrii thjengijna
ni thetu'an ni'ngo jii ngain
rajna Cencrea, thi jii ngande'e
ndachaon. ² Jian daye'e ra nchrii
ji'i, inchin jikininxin sayée ni
chujni nche'e xree Jesucristo ko
thjengijna ra ko chje'e ra nchra
thi rugunde'e nchra ixin nchrii
ji'i tsjé chujni kjuengijna ko kai
ja'an kjuengijna na nchra.

³ Ko chjena ra juajna Priscila
ko Aquila ixin kayui ni te'i
kjuengijna na bintha'a xree
Jesucristo. ⁴ Ko kayui ni te'i
xraon'a na ruge'en na ixin ja'an
ko thexrxian na ko jeo'a ja'an,
kai ni choo ná, ni ni'ngo je'a
judío. ⁵ Ko chjena ra juajna kain
chujni xrathe ngain nchiadu'a

Priscila ko Aquila. Kai chjena ra juajna Epeneto, xi anto jian dakji'an ko anto thjuaa, ko ngain nunthe Acaya xi ji'i xi sa'o bithikaon Jesucristo. ⁶Chjena ra juajna María, thi anto binche'e xra ngajin ra. ⁷Chjena ra juajna Andrónico ko Junias thi ni xradikao jnina ko judío nā kai, ko bintheaxi'in ngajin ngain ndu'a xiiso, ko ni te'i anto thjue'e ni kuinchie'e Jesucristo ko sa'o bithikaon nā Jesucristo ke ja'an.

⁸Chjena ra juajna Amplias, xi anto jian dakji'an ko kai dithikaon xa Jesucristo. ⁹Chjena ra juajna Urbano, xi banthaki'an xree Jesucristo, kai chjena ra juajna Estaquis, xi anto jian dakji'an. ¹⁰Chjena ra juajna Apeles, thi anto tangi bathu'e ixin bithikaon Jesucristo. Kai chjena ra juajna kain ni nchiandu'a Aristóbulo. ¹¹Chjena ra juajna Herodión thi xra dikao jnina. Ko kai chje'e ra juajna kain ni nchiandu'a Narciso ni kai dithikaon Jesucristo. ¹²Chjena ra juajna Trifena ko Trifosa ixin ni te'i nche'e nā xree Jesucristo. Chjena ra juajna Pérsida, nchrii anto binche'e xree Jesucristo. ¹³Kai chjena ra juajna Rufo, thi anto chunxin chujni ixin nche'e xree Jesucristo, ko kai janee thi kjui xraa janana. ¹⁴Chjena ra juajna Ansíncrito, ko Flegonte, Hermas, Patrobas, Hermes, kunixin kain chujni dithikaon Jesucristo te ngain nā. ¹⁵Chjena ra juajna Filólogo, Julia, Nereo

ko nchri choo kunixin Olimpas ko kain chujni dithikaon Jesucristo te ngain nā.

¹⁶Chje'e choo ra juajna inchin kukuan ná xro bithikaon ná Jesucristo. Ko kain chujni te ngain kain ningue Jesucristo rua'an ra nā juajna.

¹⁷Ja'a ra xro choo ná, tsje'e ra ixin sinthaya'a ra chujni nchetjajin ko ncheketo icha chujni, ko dithikaon'a nā thi jian juajna kuangi ra ja'a ra. Tato'a ra chujni te'i. ¹⁸Ixin kain chujni te'i nche'a xra ixin Nchaa ná Jesucristo, ko je'o nche'e nā xra ixin thi rinao nthau'e nā ko chrjuin nichja nā ixin ncheye'e nā chujni xradithikaon'a jian.

¹⁹Kainxin chujni nu'e ixin ja'a ra dithikaon ra Ndo Dio, ko ji'i anto chananxin. Aro ja'an rina'o ixin icha jian ruxraxaon ra ixin thi jian nche'e ra, ko nche'a ra jaña ngain thi jian'a. ²⁰Ko Ndo Dio, thi dajon thi chrjuin tunu'e anseen ni, utuin sinchethegua nchiijin ngangiruthaa ra. Ko thi anto chrjuin binthathuan ná Nchaa ná Jesucristo se'e ngajin ra.

²¹Timoteo, thi jian dakji'an ngain xra, chjaa ra juajna; kai chjaa ra juajna Lucio, Jasón ko Sosípater, ni chujnina.

²²Pablo chjana xra ko di'in na Tercio, ko kjin na xroon inchin ndachjejin na, kai chja'a ra juajna ixin dithika'on Nchaa ná.

²³Kai Gayo rua'an juajna. Ko ja'an ri'i ngain nchiandu'a

ko kai nthi'i xrathe kain ni dithikaon Jesucristo. Kai Erasto, thi tenchji'an tumii rajna ko xan choo ná Cuarto rua'an ra na juajna.

²⁴Ko thi chrjuin juinthathuan ná Nchaa ná Jesucristo se'e ngajin ra. Jaña tsu'en.

Nthi'i juexinxin juajna ji'i

²⁵Nthusaye'e ná Ndo Dio, thi nthasuji ra kunixin juajnee Jesucristo, thi ja'an kjuagu'a ra. Ko juajna ji'i jixraago jai, ko kai

juajna ji'i ube'e are kunchjian nunthe. ²⁶Aro jai uchunxin ni juajna ji'i ixin thi dikjin ni bagayee juajnee Ndo Dio ixin jaña kuetu'an Ndo Dio, ndo xru'in ncha'on se'en. Ko ji'i xraago ngain kain chujni ixin sithikaon na ko ruchunthia na ngain ndo.

²⁷Je'o nakua Ndo Dio jii thi nu'e kainxin, ko je'e thi jikininxin tsusaye'e kainxin ncha'on ixin thi binche'e Jesucristo! Jaña tsu'en.